

بقیض: حضورِ اہم محمد مصطفیٰ رضا قادری ثوری رقی اللہ تعالیٰ عنہ



رضا اکیڈمی کا دینی علمی، اصلاحی و ادبی مجلہ

سالنامہ

یادگارِ رضا

2012-13

مؤسس: الحاج محمد سدید نقوی مدظلہ العالی

مؤتب: مولانا محمد مصطفیٰ رشتوی

رضا اکیڈمی ممبئی

امام احمد رضا کی بصیرت و استقامت

پیش اختر مصباحی

دارالعلوم، ڈاکٹر نگر، نئی دہلی۔ ۲۵

فقیر اسلام امام اہل سنت حضرت مولانا الشاہ احمد رضا حنفی قادری برکاتی بریلوی (ولادت ۱۲۷۲ھ/۱۸۵۶ء/ وصال ۱۳۴۰ھ/۱۹۲۷ء) اپنے عہد کے ہی نہیں بلکہ صدی دو صدی پہلے کی تاریخ کے بھی عظیم الفیئر جلیل اور شہرہ آفاق عالم و مفکر ہیں۔ آپ کی شان تجدید و احیاء دین اُن کتب و رسائل رضویہ سے صاف عیاں ہے جن کی تعداد لگ بھگ ایک ہزار ہے اور جن کا مطالعہ کر کے معاصر علما و فقہائے کرام سے دور حاضر تک کے علمائے ہند و پاک و مشرقِ عرب آپ کی مذہبی استقامت، علمی بصیرت اور فکری وسعت و جامعیت کے معترف و مداح ہیں۔ برصغیر ہند و پاک کی تمام قدیم و جدید معروف دینی و علمی شخصیات پر مدارس و جامعات اور علمی و تحقیقی مراکز میں جو تحقیقات ہو رہی ہیں ان کے درمیان آپ کے علم و فضل اور حیات و خدمات کے مختلف گوشوں پر اس وقت غالباً سب سے زیادہ لکھا جا رہا ہے اور مختلف زبانوں میں ایشیا سے یورپ تک کی بعض یونیورسٹیوں میں متعدد ریسرچ اسکالرز "رضویات" کے موضوع پر اپنا مقالہ ڈاکٹریٹ (Ph.D. Thesis) مکمل کر رہے ہیں اور کئی ایک مقالات مکمل و مطبوع ہو چکے ہیں۔ عالم اسلام کی سب سے قدیم و عظیم یونیورسٹی جامعہ ازہر قاہرہ، مصر کے کئی اساتذہ و طلباء "رضویات" کے موضوع پر عربی زبان میں نہایت گراں قدر تحریریں پیش کر چکے ہیں۔

امام احمد رضا قادری برکاتی بریلوی قدس سرہ کا طریقہ تھا کہ وہ پیش آمدہ امور و معاملات اور علمی و معاشرتی و سیاسی مسائل پر اولین مرحلے میں غور و فکر کر کے شرعی و اصولی موقف قائم کرتے تھے اور اپنے موقف پر سطحیت و جذباتیت کو کسی قیمت پر کسی بھی پہلو سے حاوی بلکہ اثر انداز بھی نہیں ہونے دیتے تھے۔ خلاص و اصابت و استقامت آپ کا شیوہ اور طرہ امتیاز تھا۔ اور یہ وہ عظیم صفات ہیں جو نایاب نہیں تو نادر اور کمیاب ضرور ہیں۔

آپ کی زندگی کے بالکل آخری دو تین سالوں (۱۹۱۹ء تا ۱۹۲۱ء) میں کئی تحریکوں، تنظیموں کا وجود اور عروج ہوا۔ کئی مسائل و مباحث علما اور قائدین ہند کے سامنے چیلنج کی حیثیت سے ابھرے۔ جن میں (۱) ہندوستان دارالاسلام ہے یا دارالحرب؟ (۲) تحریک خلافت (۳) تحریک ترک موالات (۴) تحریک ہجرت نے متحدہ ہندوستان کو سب سے زیادہ متاثر اور مضطرب کیا۔

قارئین پر یہاں ایک نہایت اہم تاریخی حقیقت واضح رہے کہ:

معمولات و مراسم اہل سنت اور اپنے پیرومرشد حاجی امداد اللہ چشتی صابری مہاجر کی (وصال ۱۳۱۷ھ/۱۸۹۹ء) کے مسلک کے خلاف بعض علماء دیوبند کے خیالات و نظریات منظر عام پر آتے ہی حضرت مولانا عبدالمسیح بیدل رام پوری سہارن پوری (وصال ۱۳۱۸ھ/۱۹۰۶ء) خلیفہ حاجی امداد اللہ مہاجر کی نے ان کا تحریری تعاقب کیا اور ان کی مشہور کتاب ”انوار ساطعہ“ کی پہلی طباعت ۱۳۰۲ھ/۱۸۸۳ء میں ہوئی۔

علمائے دیوبند کے انحرافات اور بعض کفری عبارات کی گرفت و احتساب کی طرف علماء و مشائخ پنجاب (متحدہ ہند) نے خصوصی توجہ فرمائی۔ بلکہ علمائے سہارن پور سے سب سے پہلے علمائے پنجاب ہی نے میدان بھاول پور (پنجاب) میں معرکہ آرائی کی۔ اور یہ کسے معلوم نہیں کہ پنجاب ہندو پاک (متحدہ ہندستان) کا ”بازوے شمشیر زن“ کل بھی تھا اور آج بھی ہے۔

براہین قاطعہ مؤلفہ مولانا خلیل احمد ایٹھوی سہارن پوری و صدقہ مولانا رشید احمد گنگوہی سہارن پوری میں ایک مقام پر حضور اکرم سید عالم صلی اللہ علیہ وسلم کی محافل میاں کو معاذ اللہ ”کھیا کے جنم“ سے تشبیہ دی گئی ہے۔ اور ایک دوسرے مقام پر اسی براہین قاطعہ میں ہے کہ ابلیس لعین کی وسعت علم نص سے ثابت ہے اور فخر عالم صلی اللہ علیہ وسلم کی وسعت علم کی کون سی نص وارد ہے؟ (معاذ اللہ رب العلمین) انوار ساطعہ کی کمپوزنگ کرا کے تحقیق و تقدیم وغیرہ کے ساتھ نئی طباعت ۱۳۲۸ھ/۲۰۰۷ء میں طلبہ درجہ فضیلت الجامعۃ الاشرفیہ مبارک پور (ضلع اعظم گڑھ، یوپی۔ انڈیا) نے کر دی ہے۔ تفصیل کے لیے اس کا مطالعہ کیا جائے۔ مولانا فیض الحسن سہارن پوری (متوفی ۱۳۰۳ھ/۱۸۸۷ء) و ابوالحسنات مولانا عبدالحی فرنگی محلی لکھنوی (م ۱۳۰۴ھ) و مولانا رحمت اللہ کیرانوی (م ۱۳۰۸ھ/۱۸۹۱ء) و مفتی ارشاد حسین فاروقی مجددی رام پوری (م ۱۳۱۱ھ) و مولانا غلام دست گیر قصوری لاہوری (م ۱۳۱۵ھ) و حاجی امداد اللہ چشتی مہاجر کی (م ۱۳۱۷ھ/۱۸۹۹ء) و مولانا عبد القادر عثمانی بدایونی (م ۱۳۱۹ھ/۱۹۰۱ء) و مولانا وکیل احمد سکندر پوری (م ۱۳۲۲ھ/۱۹۰۴ء) و مولانا نذیر احمد رام پوری (م ۱۳۲۷ھ) و مولانا محمد فاروق عباسی چریا کوٹی (م ۱۳۲۷ھ) و مفتی محمد لطف اللہ علی گڑھی (متوفی ۱۳۳۳ھ/۱۹۱۶ء) و دیگر علماء و مشاہیر امت کی تحریری تصدیقات و تقریظات سے انوار ساطعہ مؤید و مزین ہے۔

سب سے پہلا تاریخی مناظرہ بھاول پور حضرت مولانا غلام دست گیر ہاشمی قصوری (وصال ۱۳۱۵ھ/۱۸۹۷ء) (قصور پنجاب) اور مؤلف براہین قاطعہ خلیل احمد ایٹھوی کے درمیان ۱۳۰۶ھ/۸۹-۱۸۸۸ء میں ہوا اور اس مناظرہ میں اہل سنت کی جانب سے حضرت خواجہ غلام فرید فاروقی چشتی (وصال ۱۳۱۹ھ/۱۹۰۱ء) صدر مناظرہ تھے۔

مولانا محمد عبدالحکیم شرف قادری لاہوری نے حضرت مولانا غلام دست گیر قصوری (وصال ۱۳۱۵ھ/۱۸۹۷ء) کے تذکرہ میں لکھا ہے:

”مناظرہ بھاول پور وہ یادگار مناظرہ ہے جس میں آپ کو مولوی خلیل احمد ایٹھوی کے مقابلے میں زبردست کامیابی ہوئی۔ یہ تاریخی مناظرہ شوال ۱۳۰۶ء میں براہین قاطعہ (مؤلفہ مولوی خلیل احمد ایٹھوی) کی گستاخانہ عبارتوں پر ہوا تھا جس کے حکم نواب محمد صادق عباسی والی بھاول پور کے پیرومرشد شیخ المشائخ حضرت خواجہ غلام فرید قدس سرہ تھے۔ حکم مناظرہ نے لکھ دیا کہ:

”دیوبندی علماء کے عقائد ان وصابی علماء سے ملتے ہیں جو برصغیر میں خلفشار کا باعث بنے ہوئے ہیں۔“ اس فیصلے کے بعد نواب مرحوم نے مولوی خلیل احمد کو ریاست سے نکل جانے کا حکم صادر فرمادیا۔ اس مناظرہ کی روداد ”تقدیس الوکیل“ کے نام سے چھپ چکی ہے جس کے آخر میں علماء حرمین طہیون کی تصدیقات ثبت ہیں۔ شیخ الدلائل حضرت مولانا عبدالحق مہاجر کی اور حضرت حاجی امداد اللہ مہاجر کی قدس سرہا نے حضرت مولانا غلام دست گیر قصوری کی تائید فرمائی۔

حضرت مولانا رحمت اللہ (کیرانوی) مہاجر کی رَحْمَةُ اللّٰہِ تَعَالٰی بانی مدرسہ مولتیہ (مکہ مکرمہ) نے بھی تقدیس الوکیل پر شان دار تقریظ لکھی اور تقریظ میں فرمایا:

”میں جناب مولوی رشید احمد کورشد سمجھتا تھا مگر میرے گمان کے خلاف کچھ اور ہی نکلے۔“

(ص: ۲۱۵، تقدیس الوکیل، مطبوعہ نوری بک ڈپو، لاہور)

سلسلہ نقش بند یہ میں ہزار ہا افراد آپ کے دستِ اقدس پر بیعت ہوئے، آپ نے تمام عمر تبلیغ و تلقین میں صرف فرمائی، فرق باطلہ اور مذہب فاسدہ کی تردید میں متعدد محققانہ کتابیں لکھیں اور شائع کر کے مفت تقسیم کیں۔ (ص: ۳۰۸، ۳۰۹، تذکرہ اکابر اہل سنت، مرتبہ محمد عبدالحکیم شرف قادری، مکتبہ قادریہ، جامعہ نظامیہ رضویہ لاہور۔ طبع دوم، ۱۳۰۴ھ/۱۹۸۳ء)

اہل سنت کی جانب سے مناظرہ بھاول پور کے حکم حضرت خواجہ غلام فرید فاروقی چشتی (وصال ۱۳۱۹ھ/۱۹۰۱ء) کے بارے میں مولانا محمد عبدالحکیم شرف قادری لاہوری تحریر کرتے ہیں:

”حضرت خواجہ صاحب رحمہ اللہ تعالیٰ سرانیکی زبان کے مُلُکُ الشُّعْواء تھے۔ آپ کے وجد آفریں کلام میں بلا کا سوز ہے۔ آپ کی ”کافیاں“ آج بھی اثر آفرینی میں جواب نہیں رکھتیں۔ عوام و خواص کے لیے کیف و سرور کا خزانہ اور عشق و عرفان کا سرچشمہ ہیں۔ اسی لیے علامہ اقبال نے کہا تھا:

”جس قوم میں خواجہ فرید اور ان کی شاعری موجود ہے، اس قوم میں عشق و محبت کا موجود نہ ہونا تعجب انگیز ہے۔ (ص: ۵۳، السد کسار السعید فی ذکر خواجہ غلام فرید، فیض احمد اویسی،

..... شوال ۱۳۰۶ھ میں جب مولانا غلام دست گیر قصوری نے براہین قاطعہ کی بعض عبارات (جو خلاف مسلک اہل سنت تھیں) پر گرفت کی اور مولوی غلیل احمد انیسٹھوی (مدرسہ اول جامعہ عباسیہ، بھاول پور) سے ان عبارات پر مناظرہ کیا تو اس مجلس کے حکم نواب بھاول پور نواب محمد صادق عباسی کے پیرو مشد حضرت خواجہ صاحب ہی تھے۔ آپ نے فیصلہ دیا تھا کہ تنازعہ فیہا عبارات و حمایت کی ترجمانی کرتی ہیں اور مسلک اہل سنت کے خلاف ہیں۔“ (ص ۳۲۳، تذکرہ اکابر اہل سنت، مؤلفہ مولانا شرف قادری، مطبوعہ مکتبہ قادریہ لاہور)

متحدہ ہندوستان کے اندر مذہب سواد اعظم اہل سنت و جماعت کے خلاف تقویۃ الایمان و تحذیر الناس و حفظ الایمان و برائین قاطعہ وغیرہ کے ذریعہ پیدا ہونے والے جدید افکار و خیالات مثلاً مسئلہ امکان کذب باری تعالیٰ و امکان ظہیر محمدی و تحقیق شان رسالت وغیرہ کے سلسلے میں علما و مشائخ اہل سنت کے لسانی و قلمی جہاد کی ایک طویل داستان ہے جو سیکڑوں کتب و رسائل میں مسطور و مذکور ہے۔ اسی طرح امام اہل سنت مولانا الشاہ احمد رضا خفی قادری برکاتی بریلوی کی گراں قدر خدمات کا ایک روشن باب ہے جس سے برصغیر ہند و پاک کے خواص و عوام بخوبی واقف ہیں اس لیے ان کے ذکر و اعادہ سے یہاں صرف نظر کیا جا رہا ہے۔

زیر نظر تحریر میں چند اہم امور و مسائل کو موضوع بحث بنا کر کچھ حقائق پیش کیے گئے ہیں اور امام احمد رضا قادری برکاتی بریلوی کی دینی فضیلت، علمی جلالت، فکری بصیرت، علمی استقامت کو واضح کیا گیا ہے۔ نگاہ تحقیق و انصاف میں ان کو یقیناً اعتبار و وقار حاصل ہوگا اور بہت سے مخفی گوشے قارئین کی نظر کے سامنے آئیں گے جن کی روشنی میں بڑی آسانی کے ساتھ صحیح نتائج تک پہنچ سکیں گے۔ بیسویں صدی عیسوی کے یہ حقائق اکیسویں صدی عیسوی اور آنے والی صدیوں کے لیے بھی ہدایت و رہنمائی کا فریضہ انجام دیں گے۔ وَاللّٰهُ الْهَادِي اِلَى سَوَاءِ السَّبِيلِ وَهُوَ الْمُبِينُ وَالْمُسْتَعَانُ وَغَلِيْبُهُ التُّكْلَانُ۔

بہر حال! ایک استفتا کے جواب میں امام احمد رضا قادری برکاتی بریلوی (وصال ۱۳۴۰ھ / ۱۹۲۱ء) نے ہندوستان کے دارالاسلام اور دارالحرب ہونے نہ ہونے کے تعلق سے تحقیقی بحث فرمائی جس کا نام اعلام الاعلام بان ہندوستان دارالاسلام (۱۳۰۶ھ - طبع اول ۱۹۲۷ء حسی پریس بریلی) ہے۔ اس کے اندر امام احمد رضا قادری برکاتی بریلوی تحریر فرماتے ہیں:

”ہمارے امام اعظم رضی اللہ تعالیٰ عنہ بلکہ علمائے ثلاث رحمۃ اللہ تعالیٰ علیہم کے مذہب پر ہندوستان دارالاسلام ہے، دارالحرب ہرگز نہیں ہے کہ دارالاسلام کے دارالحرب ہو جانے میں جو تین باتیں ہمارے امام اعظم امام الائمہ رضی اللہ تعالیٰ عنہ کے

نزدیک درکار ہیں ان میں سے ایک یہ ہے کہ وہاں احکام شرک علانیہ جاری ہوں اور شریعت اسلام کے احکام و شعائر مطلقاً جاری نہ ہونے پائیں۔ اور صاحبین کے نزدیک اسی قدر کافی ہے۔ مگر یہ بات بھگوانیہاں قطعاً موجود نہیں..... اہل اسلام جمعہ و عیدین و اذان و اقامت و نماز باجماعت وغیرہا شعائر شریعت بغیر مزاحمت علی الاعلان ادا کرتے ہیں۔ فرائض، نکاح، رضاع، طلاق، عدت، رجعت، مہر، نفقات، حضانت، نسب، حہ، وقف، وصیت، شفعہ وغیرہا بہت معاملات مسلمین ہماری شریعت غزاء بیضاء کی بنا پر فیصلہ ہوتے ہیں کہ ان امور میں حضرات علما سے فتویٰ لینا اور اس پر عمل و حکم کرنا حکام انگریزی کو بھی ضرور ہوتا ہے اگرچہ ہندو و بھوس و نصاریٰ ہوں۔ اور بھگوانیہ بھی شوکت و جبروت شریعت علیہ عالیہ اسلامیہ اعلیٰ اللہ تعالیٰ حکمہا السامیہ ہے کہ مخالفین کو بھی اپنی تسلیم اتباع پر مجبور فرماتی ہے۔ وَالْحَمْدُ لِلّٰہِ رَبِّ الْعَالَمِیْنَ۔ فتاویٰ عالم گیر یہ میں سراج و حاج سے نقل کیا۔

اَعْلَمُوا اَنَّ دَارَ الْحَرْبِ تَصِيْرُ دَارِ الْاِسْلَامِ بِشَرْطِ وَاحِدٍ وَ هُوَ اِظْهَارُ حُكْمِ الْاِسْلَامِ فِيْهَا۔

جان لو کہ بے شک دارالحرب ایک ہی شرط سے دارالاسلام بن جاتا ہے۔ وہ یہ ہے کہ وہاں اسلام کا حکم غالب ہو جائے۔ (ص: ۱۰۵، ۱۰۶-ج ۱۳۔ فتاویٰ رضویہ مترجم۔ رضا فاؤنڈیشن لاہور) اس سے آگے متعدد قدیم فقہی کتب کے حوالہ جات سے امام احمد رضا قادری برکاتی بریلوی نے اپنے موقف کو واضح و مدلل کیا ہے۔

بیسویں صدی عیسوی کے نصف اول میں ہندوستان کو دارالحرب کہہ کر یہاں سے مسلمانوں کی ہجرت کا جو علماء درس دے رہے تھے وہ درحقیقت ہندوستان سے اسلام کو الوداع کہنے کا شعوری یا غیر شعوری جرم کر رہے تھے۔ اور یہ وہی لوگ تھے جو تحریک ترک موالات کو ہندو مسلم اتحاد کا ذریعہ بنا کر شعائر و احکام اسلام کو کفر کی دہلیز پر قربان کر رہے تھے۔ تحریک ہجرت کی تاریخ اور ہندوستان سے افغانستان ہجرت کر کے پھر لے پئے تباہ حال مسلمانوں کی ہندوستان واپسی کی الم ناک داستان سے واقف ہر انصاف پسند مورخ اس حقیقت سے بھی بخوبی واقف ہے۔

جس وقت امام احمد رضا قادری برکاتی بریلوی نے ہندوستان کو دارالاسلام کہا اس وقت اور اس زمانہ میں ہندوستان کے کسی قابل ذکر عالم نے اسے دارالحرب کہا ہو تو یہ اس کا تقڑ دہے۔ جمہور علما اسے دارالاسلام سمجھتے اور کہتے تھے۔ اُس زمانے میں ہندوستان کو دارالحرب کہہ کر مسلمانان ہند پر جہاد یا ہجرت کو واجب قرار دینا نہ اسلام کی خیر خواہی تھی نہ مسلمانوں کی، بلکہ یہ حکم لند چھری سے مسلمانوں کو ذبح کرنے اور اسلام کو آزار پہنچانے کے مترادف تھا۔

ہندستان کے دارالاسلام ہونے اور اسے دارالاسلام کہنے کا یہ مطلب تھا اور یہ مطلب ہے کہ اپنی اسلامی شناخت کے ساتھ اپنے اسلامی اصول و احکام پر عمل کرتے ہوئے مسلمانان ہند یہاں تھے اور یہیں رہیں گے۔ اپنا تشخص ہر حال میں قائم رکھیں گے اور اسی کے ساتھ اپنی زندگی گزاریں گے۔ یہ سرزمین ہماری ہے جس سے ہم کسی قیمت پر دست بردار نہیں ہوں گے۔ اس کے چپے چپے اور اس کی وادی کو ہمارے ہمارا پورا پورا حق ہے۔ اس لیے یہ اعلان عام ہے کہ:

بھی شاخ و سبزہ و برگ پر، بھئی فنجہ و گل و خار پر
میں چمن میں چاہے جہاں رہوں مرا حق ہے فصل بہار پر

اعلام الاعلام بأن ہندوستان دارالاسلام (۱۳۰۶ھ/۱۸۸۸ء) جس کی پہلی طباعت بشکل رسالہ بہ ماہ مارچ ۱۹۲۷ء حسی پریس بریلی سے ہوئی۔ اس میں امام احمد رضا قادری برکاتی بریلوی (وصال ۱۳۴۰ھ/۱۹۲۱ء) کا اصولی اور جامع موقف آپ پڑھ چکے۔

۱۸۸۸ء میں امام احمد رضا بریلوی نے ایک استفتا کے جواب میں ہندستان کو دارالاسلام کہا اور اعلام الاعلام تحریر کیا جس کی طباعت آپ کے وصال (۱۹۲۱ء) کے تقریباً سات سال بعد ہوئی۔ اس کے اندر ہندستان کے دارالاسلام ہونے کی وجہ یہ بتائی کہ یہاں احکام و شعائر اسلامیہ پر پابندی نہیں۔ نہ ہی انھیں پامال کر کے یہاں مسلمانوں پر اعلانیہ احکام شرک جاری ہیں۔ یہ اساس حکم ہے جو شریعت اسلامیہ و اصول فقہ کے مطابق ہے۔ اسی طرح اس دور میں آپ کے وصال تک مسلمانان ہند پر حکم جہاد نہیں تھا کیوں کہ ان کے اندر قدرت و استطاعت جہاد نہیں تھی۔ یہ مسئلہ بھی عین مطابق شریعت ہے۔ دوسری بات یہ ہے کہ اس دور میں علمائے ہند میں سے کسی قابل ذکر عالم و فقیہ و مفتی نے ہندستان کے دارالحرب ہونے اور اس میں جہاد فرض ہونے کا فتویٰ شاید ہی دیا ہو۔ اور اگر دیا ہو تو وہ اصولاً صحیح نہیں اور ناقابل عمل بھی تھا۔ اور مسلمانان ہند کے لیے سخت نقصان دو جہاں گن۔

ان دونوں باتوں کو ایک ساتھ سمجھنے سمجھانے کے لیے آزاد ہندستان کی یہ تاریخ سامنے رکھیے کہ ۱۵ اگست ۱۹۴۷ء کے بعد ہندستان کے لاکھوں مسلمانوں کا قتل عام ہوا۔ ہزاروں مساجد پنجاب وغیرہ مشرکین ہند کے قبضے میں چلی گئیں۔ ہزاروں مسلمان عورتوں کی عصمت دری و آبروریزی ہوئی۔ اس دور وحشت اثر کے بعد بھی سالہا سال تک ہزاروں ہندو مسلم فسادات میں مسلمانوں کی جان و مال کی تباہی اور ان کی عزت و ناموس کی بربادی ہوتی رہی۔ اور دسمبر ۱۹۹۲ء میں بابر مسجد ہندستانی کورٹ و گورنمنٹ و پولیس و ملٹری کی موجودگی میں شہید کی گئی اور ملک بھر میں مسلمانوں کا وحشیانہ قتل اور ان کی خوں ریزی ہوئی۔ مارچ ۲۰۰۲ء میں صرف صوبہ گجرات کے اندر حکومت گجرات کی شہ پر تین چار ہزار مسلمان شہید کر دیے گئے۔ ایسے سنگین ایام و اوقات میں بھی ہندوستان کے کس طبقہ کے علماء

نے ہندستان کو دارالحرب قرار دیا اور اس کے اندر جہاد فرض ہونے یا یہاں سے ہجرت کرنے کا فتویٰ دیا؟؟
حلقہ دیوبند کے قطب الاقطاب و امام ربانی مولانا رشید احمد گنگوہی (متوفی ۱۳۲۳ھ/۱۹۰۵ء) لکھتے ہیں:

”ہند کے دارالحرب ہونے میں اختلاف علماء کا ہے۔ بظاہر تحقیق حال بندہ کی خوب نہیں ہوئی۔ حسب اپنی تحقیق کے سب نے فرمایا ہے اور اصل میں کسی کو خلاف نہیں۔ اور بندہ کو بھی خوب تحقیق نہیں کہ کیا کیفیت ہند کی ہے۔ فقط واللہ تعالیٰ اعلم۔“ (ص ۵۰۵۔ فتاویٰ رشیدیہ، مکتبہ تھانوی دیوبند)
”دارالحرب ہونا ہندستان کا مختلف علمائے حال میں ہے۔ اکثر دارالاسلام کہتے ہیں اور بعض دارالحرب کہتے ہیں۔ بندہ اس میں فیصلہ نہیں کرتا۔“ (ص ۵۰۷۔ جلد اول۔ فتاویٰ رشیدیہ۔ کتب خانہ رحیمیہ دہلی)
دیوبندی جزیۃ الاسلام مولانا محمد قاسم نانوتوی (متوفی ۱۲۹۷ھ/۱۸۸۰ء) گوگو اور تردی کیفیت میں ہیں۔ رجحان دارالحرب کی طرف ہے مگر یہ بھی کہتے ہیں کہ ہجرت کے معاملے میں دارالحرب اور سود کے معاملے میں دارالاسلام قرار دینا چاہیے۔ (خلاصہ مفہوم۔ ص ۳۶۲، ۳۷۱۔ از قاسم معلوم مطبوعہ لاہور)
دیوبندی حکیم الامہ مولانا اشرف علی تھانوی (متوفی ۱۳۶۲ھ/۱۹۴۳ء) فرماتے ہیں:

”عموماً دارالحرب کا معنی غلطی سے یہ سمجھا جاتا ہے کہ جہاں حرب واجب ہو۔ سو اس معنی میں تو ہندستان دارالحرب نہیں کیوں کہ یہاں بوجہ معاہدہ کے حرب درست نہیں۔“ (ص ۱۳۷۔ باب اول۔ ملفوظ ۶۱۳۔ کمالات اشرفیہ، مطبوعہ ادارہ تالیفات اشرفیہ، تھانہ بھون)

بنک سے لین دین کے منافع کو سود قرار دیتے ہوئے انیسویں صدی کے بالکل آخر میں مولانا اشرف علی تھانوی (متوفی ۱۳۶۲ھ/۱۹۴۳ء) نے ۱۸۸۷ء میں تحذیر الاخوان عن الربو فی الہندوستان (مسودہ صفر ۱۳۰۵ھ۔ مویذہ رمضان ۱۳۰۷ھ) لکھا جو ان کی زندگی ہی میں شائع ہوا اس کے اندر دارالاسلام اور دارالحرب کی بحث کرتے ہوئے مولانا تھانوی لکھتے ہیں:

”اور ہندستان نہ تو صاحبین کے قول پر دارالحرب ہے کیوں کہ اگرچہ احکام شرک کے اس میں علی الاعلان جاری ہیں لیکن احکام اسلام کے بھی بلا خوف و خطر مشہور ہیں۔ اور دونوں کے باقی رہنے سے دارالحرب نہیں ہوتا۔ اور نہ امام صاحب کے قول پر دارالحرب ہے کیوں کہ اجراء احکام کفر بہ تفسیر مذکور یہاں نہیں بلکہ بدستور احکام اسلام جاری ہیں اور ایسی صورت میں دارالحرب نہیں ہوتا۔“ (ص ۸۔ تحذیر الاخوان عن الربو فی الہندوستان از مولانا اشرف علی تھانوی۔ اشرف الطابع، تھانہ بھون)

پھر انقلاب ۱۸۵۷ء کے پس منظر میں ایک شبہ کا ازالہ کرتے ہوئے مولانا تھانوی لکھتے ہیں:

”شاید کسی کو شبہ ہو کہ غدر سے تو امان اول باقی نہیں رہا بلکہ عہد ثانی کی ضرورت ہوئی۔“

اول تو یہ بات غلط ہے۔ خدر میں صرف باغیوں کو اندیشہ تھا۔ عام رعایا سرکار سے بالکل مطمئن تھی۔ دوسری سکننا غایت سے غایت یہ ہوگا کہ بعض کے لیے امان اول باقی ہے بعض کے لیے امان ثانی۔ یہ بھی مثل دونوں اجراءوں یا دونوں اقساموں کے ہوگا اور ترجیح دارالاسلام کو دی جائے گی۔

اور اگر بالفرض و اقتدر اس صورت میں دارالحرب بھی ہو گیا تب بھی دارالحرب اجراء احکام اسلام مثل جمعہ و عید سے دارالاسلام ہو جاتا ہے۔ فی الدر المختار: وَ دَارُ الْحَرْبِ تَصِيرُ دَارَ الْإِسْلَامِ بِأَجْرَاءِ أَحْكَامِ أَهْلِ الْإِسْلَامِ فِيهَا كَجُمُعَةٍ وَعِيدٍ. إِنْ بَقِيَ فِيهَا كَأَفْرِ أَصْلِي وَ إِنْ لَمْ تَقْصَلْ بِدَارِ الْإِسْلَامِ.

اس صورت میں بھی ہندستان دارالاسلام ہوگا۔ (ص: ۹)۔ تحذیر الاخوان عن الربو فی الہندوستان از مولانا اشرف علی تھانوی۔ اشرف المطابع، تھانہ بھون)

”پس تعجب ہے کہ بعض اہل اسلام ہندستان کو دارالحرب قرار دے کر آمدنی بینک کو حلال سمجھتے ہیں۔ اور بعض لوگ نے کر خود نہیں کھاتے، دوسروں کو کھلا دیتے ہیں۔ یہ ایک اعتبار سے پہلے سے بُرا ہے۔“ (ص: ۱۰)۔ تحذیر الاخوان از مولانا تھانوی)

ابوالحسنات مولانا عبدالحی فرنگی مکی لکھنوی (متولد ذوالقعدہ ۱۲۶۳ھ / اکتوبر ۱۸۴۸ء۔ متوفی ربیع الاول ۱۳۰۴ھ / دسمبر ۱۸۸۶ء۔ فرزند مولانا عبدالحلیم فرنگی مکی متولد شعبان ۱۲۳۹ھ / اپریل ۱۸۲۳ء۔ متوفی شعبان ۱۲۸۵ھ / دسمبر ۱۸۶۸ء) لکھتے ہیں کہ:

”بلاد ہند جو قبضہ نصاریٰ میں ہیں دارالحرب نہیں ہیں۔“ (ص: ۳۰۲)۔ جلد اول فتاویٰ عبدالحی فرنگی مکی۔ مطبع پوسنی لکھنؤ)

واضح رہے کہ سب سے پہلے حضرت شاہ عبدالعزیز محدث دہلوی (وصال ۱۲۳۹ھ / ۲۳-۱۸۲۳ء) نے ہندستان کے دارالاسلام و دارالحرب ہونے کے مسئلے پر فقہائے احناف کے تین اقوال تحریر کیے اور تیسرے قول کو ترجیح دیتے ہوئے فرمایا کہ:

”وہمیں قول ثالث را محققین ترجیح دادہ اند و بریں تقدیر معمولہ انگریزوں و اشراف ایشاں لاشبہ دارالحرب است۔“ (ص: ۱۱۰)۔ جلد اول۔ فتاویٰ عزیزی۔ مطبع مجبائی۔ دہلی)

اپنے وقت میں حضرت شاہ عبدالعزیز محدث دہلوی نے برطانوی سامراج کے بچہ استبداد میں پھڑ پھڑاتے اور شعائر اسلام کو پامال ہوتے ہوئے دیکھ کر ہندستان کے دارالحرب ہونے کو ترجیح دی اور انہیں کے تلمیذ رشید علامہ فضل حق خیرآبادی (متوفی ۱۲۷۸ھ / ۱۸۶۱ء) نے ۱۸۵۷ء میں برطانوی سامراج اور غاصب و قابض انگریزوں کے خلاف جامع مسجد دہلی میں تقریر کی اور فتوے جہاد دیا جس پر اس وقت کے مشہور علماء کی تحریری تصدیقات ہیں۔ ۱۸۵۷ء میں انگریزوں کے خلاف جہاد کے لیے اس

وقت کے علماء نے دو فتاویٰ اس کے علاوہ بھی جاری کیے۔ ایک فتویٰ پر حضرت مفتی صدرالدین آزاد دہلوی (متوفی ۱۲۸۵ھ / ۱۸۶۸ء) شاگرد شاہ عبدالعزیز محدث دہلوی کا بھی دستخط ہے۔ مزید فتاویٰ بھی ہندستان کے مختلف علاقوں میں زبانی و تحریری طور پر جاری ہوئے۔ علماء اہل سنت کے یہ فتاویٰ انقلاب ۱۸۵۷ء کے پیش نظر بالکل صحیح اور درست تھے۔

تاریخی ریکارڈ کے مطابق مجلس مذاکرہ علمیہ کلکتہ بتاریخ ۲۳ نومبر ۱۸۷۰ء میں مولانا کرامت علی جون پوری خلیفہ سید احمد رائے بریلوی نے اپنی تقریر میں کہا:

”مملکت ہندستان بالفعل پادشاہ عیسائی مذہب کے قبضہ و اقتدار میں ہے۔ مطابق فقہ حنفی کے دارالاسلام ہے اور اسی پر فتویٰ ہے۔“ (ص: ۳)۔ اسلامی مذاکرہ علمیہ کلکتہ مطبع نول کشور لکھنؤ)

علمائے حرمین سے بھی تقریباً ۱۸۷۰ء میں اسی سلسلے میں استفتا ہوا جس کے جواب میں انہوں نے لکھا کہ محض غیر مسلم کے ہاتھ میں ملک کے چلے جانے سے نہیں بلکہ کل یا اکثر احکام اسلام کے اجراء اور ان پر عمل کرنے میں خلل واقع ہونے سے کوئی دارالاسلام دارالحرب ہوتا ہے۔ اسی طرح کا جواب شیخ جمال بن عبد اللہ مفتی حنفیہ مکہ مکرمہ شیخ احمد بن زینی دحلان مفتی شافعیہ مکہ مکرمہ نے دیا۔ (ص: ۳۹)۔ مذاکرہ علمیہ کلکتہ)

جولائی ۱۸۷۰ء میں ایک فتویٰ دیا گیا کہ احکام اسلام پر عمل کی آزادی کی وجہ سے ہندستان میں جہاد ناجائز ہے۔ اس فتویٰ پر مندرجہ ذیل حضرات کے دستخط و مہر ثبت ہیں۔

مولوی محمد علی لکھنوی، مولوی عبدالحی لکھنوی، مولوی فیض اللہ لکھنوی، مولوی محمد نعیم لکھنوی، مولوی قلوب الدین لکھنوی، مفتی سعد اللہ لکھنوی، مولوی لطف اللہ رام پوری، مولوی غلام علی رام پوری۔ (ص: ۲۱۷)۔ ہمارے ہندستانی مسلمان از ڈبلیو ڈبلیو ہنٹر۔ ترجمہ صادق حسین۔ ناشر الکتاب انٹرنیشنل، لاہور ہاؤس، نئی دہلی ۲۵۔ مطبوعہ ۲۰۰۲ء)

غیر مقلد محدث نذیر حسین بہاری قم دہلوی (متوفی ۱۳۴۰ھ / ۱۹۰۲ء) کے بارے میں ان کے سوانح نگار لکھتے ہیں کہ:

انہوں نے ہندستان کو کبھی دارالحرب نہ کہا۔ (۱۳۳۴-الحیاء بعد المماتہ از فضل حسین بہاری۔ مکتبہ شعیب، کراچی)

غیر مقلد عالم و مصنف نواب صدیق حسن بھوپالی (متوفی ۱۳۰۷ھ / ۱۸۹۰ء) لکھتے ہیں:

”پس فکر کرنا ان لوگوں کا جو اپنے حکم مذہبی سے جا مل ہیں اس امر میں کہ برٹش حکومت مٹ جاوے اور یہ امن و امان جو آج حاصل ہے فساد کے پردے میں جہاد کا نام لے کر اٹھادیا جائے، سخت نادانی و بے وقوفی کی بات ہے۔ بھلا ان عاقبت نااندیشوں کا چاہا ہوگا یا اس پیغمبر صادق کا فرمایا ہوگا جس کا کہا ہوا آج ہم آنکھوں سے دیکھ رہے ہیں اور اس کے خلاف نہیں ہو سکتا۔ (ص: ۷)۔ ترجمان و حبابہ از

”خفیہ جن سے یہ ملک بھرا پڑا ہے ان کے عالموں اور مجتہدوں کا تو یہی فتویٰ ہے کہ یہ دارالاسلام ہے اور جب یہ ملک دارالاسلام ہو تو پھر یہاں جہاد کرنا کیا معنی؟ بلکہ عزم جہاد ایسی جگہ ایک گناہ ہے بڑے گناہوں سے۔“ (ص ۱۵۔ ترجمان و حابیا از نواب صدیق حسن بھوپالی۔ مطبع محمدی لاہور)

”اس مقام پر ہم یہ بھی کہہ سکتے ہیں کہ اگر ہندوستان دارالحرب ہی ہو تو بھی حکام انگلشیہ کے ساتھ جو یہاں کے رئیسوں کا عہد اور صلح ہے اس کا توڑنا بڑا گناہ ہے۔“ (ص ۲۶۔ حوالہ مذکورہ)

لفظ وصابی کی جگہ حکومت انگلشیہ سے اہل حدیث نام رجسٹرڈ کرانے والے معروف غیر مقلد وکیل مولانا محمد حسین بنالوی (متوفی ۱۳۳۸ھ/۱۹۲۰ء) لکھتے ہیں:

”جس شہر یا ملک میں مسلمانوں کو مذہبی فرائض ادا کرنے کی آزادی ہو وہ شہر یا ملک دارالحرب نہیں کہلاتا۔ پھر اگر وہ دراصل مسلمانوں کا ملک یا شہر ہو اور اقوام غیر نے اس پر تغلب سے تسلط پالیا ہو تو جب تک اس میں اداے شعائر اسلام کی آزادی ہے وہ حکم حالت قدیم دارالاسلام کہلاتا ہے۔“ (ص ۱۹۔ الاقتصاد فی مسائل الجہاد از محمد حسین بنالوی۔ وکنور یہ پریس لاہور)

تحریک خلافت (۱۹۱۹ء) کے بانی حضرت مولانا عبدالباری فرنگی مٹھی لکھنوی (وصال رجب ۱۳۳۴ھ/جنوری ۱۹۲۶ء) اپنے ایک خط مطبوعہ اخبار مشرق گورکھ پور مورخہ ۶ مئی ۱۹۲۰ء میں ہندوستان کو دارالاسلام قرار دیتے ہیں۔ چنانچہ وہ لکھتے ہیں:

”ہم لوگ ہندوستان کو دارالاسلام سمجھتے ہیں اور اعزاز دین و اعلاے کلمۃ الحق کی نیت سے قیام کیے ہوئے ہیں اس واسطے ہجرت فرض نہیں جانتے مگر جب چارہ نہ ہو۔“ الخ۔ (ص ۱۳۸۔ تحریک خلافت از قاضی محمد عدیل عباسی مطبوعہ قومی کونسل برائے فروغ اردو، نئی دہلی۔ طبع دوم ۱۹۹۷ء)

سلطنت عثمانیہ کے وارثین یعنی عثمانی سلاطین ترکی جب غفلت و سستی، خود غرضی و تنگ نظری اور حرص جاہ و مال کے ہاتھوں مجبور ہو کر دست بگریباں ہونے لگے اور دنیا کی نام نہاد متمدن حکومتوں بالخصوص برطانیہ کی نگاہیں ان کی طرف تیز ہونے لگیں تو رفتہ رفتہ ان پر گرفت مضبوط کر کے ظلم و استبداد کے پہاڑ توڑے جانے لگے اور ان کی سلطنت کو بیخ و بن سے اکھاڑ پھینکنے کے لیے ایک طوفان اٹھ کھڑا ہو گیا جس کے نتیجے میں لاکھوں انسانی جانیں ضائع ہوئیں اور کروڑوں، اربوں روپے کی مالی و معاشی تباہی و بربادی ہوئی۔

پہلی جنگ عظیم (۱۹۱۴ء تا ۱۹۱۸ء) میں ترکوں نے پوری طاقت اور اپنی روایتی شان و شوکت کے ساتھ حصہ لیا تھا اور ایک عالم گیر شورش برپا ہوئی تھی۔ اس کے بعد جب انگریزوں کی سازش سے ترکی کے اندر خانہ جنگی کے حالات پیدا ہوئے تو ۱۹۱۹ء میں سلطنت عثمانیہ کی حمایت و اعانت کے لیے حضرت

مولانا عبدالباری فرنگی مٹھی لکھنوی (متوفی رجب ۱۳۳۴ھ/جنوری ۱۹۲۶ء) نے ”تحریک خلافت“ کی داغ بیل ڈالی جس نے مسلمانان ہند کے درمیان عجیب و غریب جوش و خروش پیدا کر دیا تھا۔ اور ہر طرف اس تحریک کا شور و ہنگامہ نظر آنے لگا۔ چوں کہ مولانا محمد علی جوہر و مولانا حسرت موہانی اور مولانا عبدالماجد بدایونی و مولانا غار احمد کان پوری نیز مفتی کفایت اللہ دہلوی و ابوالکلام آزاد و حکیم اجمل خاں و ڈاکٹر مختار احمد انصاری و شوکت علی اور مختلف طبقات کے بہت سے علماء و مسلم قائدین بھی اس میں شامل ہو گئے اس لیے ان کے اثر سے تحریک خلافت نے کافی وسعت اور جذباتی شدت اختیار کر لی۔ اس سلسلے میں ایک سائل نے حضرت امام احمد رضا قادری برکاتی بریلوی قدس سرہ (ولادت ۱۲۷۲ھ/۱۸۵۶ء/وصال ۱۳۳۰ھ/۱۹۲۱ء) سے یہ سوال کیا کہ:

”سلطنت عثمانیہ کی اعانت مسلمانوں پر لازم ہے یا نہیں؟ فرضیت اعانت کے لیے بھی سلطان کا قرشی ہونا شرط ہے یا صرف خلافت شرعیہ کے لیے یا کسی کے لئے نہیں؟

مولانا عبدالباری فرنگی مٹھی کے خطبہ صدارت میں اس سے متعلق چند سطور ہیں۔ اور مسٹر ابوالکلام آزاد نے رسالہ ”مسئلہ خلافت“ و ”جزیرۃ العرب“ میں ص ۳۲ سے ص ۷۰ تک حسب عادت اسے بہت پھیلا کر بیان کیا ہے۔ ان دونوں کا ماحصل یہ ہے کہ ”خلافت شرعیہ میں بھی قرشیت شرط نہیں“ یہ صحیح ہے یا غلط؟ اور اس بارے میں مذہب اہل سنت کیا ہے؟

اس کے جواب میں امام احمد رضا قادری برکاتی بریلوی اولاً اجمالی طور پر اس طرح رقم طراز ہیں:

(اما بعد) رسول اللہ صلی اللہ علیہ وسلم فرماتے ہیں:

الَّذِينَ النَّصْبُحَةُ لِلَّهِ وَلِكُتَابِهِ وَلِزُؤُلِهِ وَلَا نَمَّةَ الْمُسْلِمِينَ
وَعَامَّتِهِمْ. رواه احمد و مسلم و ابوداؤد و النسائی عن تمیم
السداری و الترمذی و النسائی عن ابی ہریرۃ و احمد عن ابن
عباس و الطبرانی فی الاوسط عن ثوبان رضی اللہ تعالیٰ عنہم.
بے شک دین یہ ہے کہ اللہ اور اس کی کتاب اور اس کے رسول سے سچا دل رکھے اور سلاطین اسلام اور جملہ مسلمانوں کی خیر خواہی کرے۔

سلطنت علیہ عثمانیہ ائدھا اللہ تعالیٰ نہ صرف عثمانیہ ہر سلطنت، نہ صرف سلطنت ہر جماعت اسلام، نہ صرف جماعت ہر فرد اسلام کی خیر خواہی ہر مسلمان پر فرض ہے۔ اس میں شرط قرشیت کیا معنی؟ دل سے خیر خواہی مطلقاً فرض عین ہے اور وقت حاجت و عا سے امداد و اعانت بھی ہر مسلمان کو چاہیے کہ اس سے کوئی عاجز نہیں۔ اور مال یا اعمال سے اعانت فرض کفایہ ہے۔ اور ہر فرض بقدر قدرت۔ ہر حکم بشرط استطاعت۔ قال اللہ تعالیٰ:

لَا يُكَلِّفُ اللَّهُ نَفْسًا إِلَّا وُسْعَهَا.

وقال تعالى: فَاتَّقُوا اللَّهَ مَا اسْتَطَعْتُمْ.

مفلس پر اعانت مال نہیں۔ بے دست و پا پر اعانت اعمال نہیں۔ ولہذا مسلمانان ہند پر حکم جہاد و قتال نہیں۔

بادشاہ اسلام اگرچہ غیر قریشی ہوا اگرچہ کوئی غلام حبشی ہو، امور جائزہ میں اس کی اطاعت تمام رعیت اور وقت حاجت اس کی اعانت بقدر استطاعت سب اہل کفایت پر لازم ہے۔

البتہ اہل سنت کے مذہب میں خلافت شرعیہ کے لیے ضرور قریشیت شرط ہے۔ اس بارے میں رسول اللہ صلی اللہ علیہ وسلم سے متواتر حدیثیں منقول ہیں۔ اسی پر صحابہ کا اجماع، تابعین کا اجماع، اہل سنت کا اجماع ہے۔ اس میں مخالف نہیں مگر خارجی یا کچھ معتزلی۔ کتب عقائد و کتب حدیث و کتب فقہ اس سے مالا مال ہیں۔

بادشاہ غیر قرشی کو سلطان، امام، امیر، والی، ملک کہیں گے۔ مگر شرعاً خلیفہ یا امیر المؤمنین کہ یہ بھی عرفاً اسی کا مرادف ہے ہر بادشاہ قرشی کو بھی نہیں کہہ سکتے ہوا اس کے جو ساتوں شرط خلافت۔ اسلام۔ بلوغ۔ عقل۔ حریت۔ ذکورت۔ قدرت۔ قریشیت۔ سب کا جامع ہو کر تمام مسلمانوں کا فرماں روا ہے اعظم ہو۔ (ص: ۱۳ تا ۱۵ دوام العیش فی الانعمۃ من قریش (۱۳۳۹ھ) مطبوعہ حسنی پریس بریلی۔ ص: ۴۷، ۵۷، ۱۷، فتاویٰ رضویہ جلد ۱۲۔ رضا فاؤنڈیشن لاہور) کچھ آگے چل کر لکھتے ہیں:

”زمانہ صحابہ سے برابر علمائے کرام خلفاء و ملوک کو علاحدہ کرتے آئے حتیٰ کہ خود سلاطین اسی کے پابند رہے۔ اور آج تک ہیں۔ بڑے بڑے جبار بادشاہ گزرے۔ کبھی غیر قریشی نے ترک ہوں یا مغل یا پٹھان یا کوئی، اپنے آپ کو خلیفہ نہ کہلوا یا نہ خلافت مصطفیٰ شرعیہ کا دعویٰ کیا۔ جب تک خلافت عباسیہ قائم رہی، خلیفہ ہی کی سرکار سے سلاطین کی تاج پوشی ہوتی۔ سلطان دست خلیفہ پر بیعت کرتا اور اس منصب شرعی کا مستحق اسی کو جانتا اگرچہ زور و طاقت و سطوت میں اس سے کہیں زیادہ ہوتا۔“ (ص: ۱۵۔ دوام العیش فی الانعمۃ من قریش۔ (۱۳۳۹ھ) مطبوعہ حسنی پریس بریلی۔ ص: ۵۷، ۱۷، فتاویٰ رضویہ جلد ۱۲، مطبوعہ لاہور)

سلاطین اسلام کے متعدد واقعات بیعت پیش کرنے کے بعد لکھتے ہیں:

”الحمد للہ! کیسے روشن بیانون سے ثابت ہوا کہ یہ سارے جلوے شرط قریشیت کے تھے۔ تمام سلاطین کا خود یہی عقیدہ تھا کہ ہم بوجہ عدم قریشیت لائق خلافت نہیں۔ قرشی کے سوا دوسرا شخص خلیفہ نہیں ہو سکتا۔ کہ ہر وقت و قرن کے علمائے انہیں یہی بتاتے رہے۔ اور قطعاً یہی مذہب اہل سنت ہے۔ اور اسی پر اجماع صحابہ و اجماع امت ہے۔ اور اسی پر احادیث مصطفیٰ صلی اللہ علیہ وسلم کی متواتر شہادت ہے۔

لماذا بعد الحق إلا الضلال؟

رہا مسئلہ اعانت! کیا آپ لوگوں کے دُعم میں سلطان اسلام کی اعانت کچھ ضروری نہیں؟ صرف خلیفہ کی اعانت چاہیے؟ کہ مسلمانوں کو اعانت پر ابھارنے کے لیے ادعاے خلافت ضرور ہوا؟ یا سلطان مسلمین کی اعانت صرف قادروں پر ہے۔ اور خلیفہ کی اطاعت بلا قدرت بھی فرض ہے؟ یہ نصوص قطعیہ کے خلاف ہے۔

اور جب کوئی وجہ نہیں پھر کیا ضرورت تھی کہ سیدھی بات میں جھگڑا ڈالنے کے لیے جملہ علمائے کرام کی واضح تصریحات متظاہرہ اور اجماع صحابہ و اجماع امت و احادیث متواترہ کے خلاف یہ تحریک لفظ خلافت سے شروع کر کے عقیدہ اجماعیت کا خلاف کیا جائے؟ خارجیوں، معتزلیوں کا ساتھ دیا جائے۔ دور آزار کار تاویلوں، تہذیبیوں، تحریفوں، خیانتوں، عنادوں، مکابروں سے حق چھپانے اور باطل پھیلانے کا شہیکہ لیا جائے۔ و العیاذ باللہ تعالیٰ! (ص: ۱۸۳، فتاویٰ رضویہ، ج ۱۳، مطبوعہ لاہور)

امام احمد رضا قادری برکاتی بریلوی نے تقریباً پچاس احادیث کریمہ اور کتب عقائد و تفسیر و حدیث و فقہ کی بانوے ۹۲ عبارتوں سے خلافت کے لیے قریشیت کا شرط ہونا ثابت کیا ہے۔

حضرت مولانا عبد الباری فرنگی محلی لکھنوی (متوفی رجب ۱۳۴۳ھ / جنوری ۱۹۲۶ء) جو اس وقت تحریک خلافت کے بانی و قائد و قافلہ سالار تھے ان کا ایک خطبہ صدارت جس میں ۱۵ سطریں اس موضوع سے متعلق تھیں اُس میں انھوں نے کہا کہ خلافت کے لیے شرط قریشیت صرف حضرات شوافع کے نزدیک ہے۔ اور بعض احناف کا کلام بھی ہے۔ اس میں بھی تصریح نہیں۔

۳۵۔ جو وہ سے حضرت امام احمد رضا قادری برکاتی بریلوی نے اس کا رد فرمایا اور آخر کلام میں لکھا ہے: ”آغاز میں کہا: اہل سنت مسلم متغلب یعنی فاقد الشرط کی اطاعت کو فرض اور امامت کو درست مانتے ہیں۔“

اس امامت سے مراد اگر خلافت ہے جیسا کہ یہی ظاہر ہے تو قطعاً مردود جس کا روشن بیان گزرا۔ اور اگر سلطنت مقصود تو حق ہے۔

مگر گزارش یہ ہے کہ جب مسئلہ یوں تھا اور بے شک تھا کہ متغلب کی بھی سلطنت صحیح اور اطاعت واجب تو کیا ضرورت تھی کہ خواہی نخواستہی مسئلہ خلافت چھیڑا جائے اور اجماع صحابہ و امت اکھڑا جائے۔ مذہب اہل سنت و جماعت ادھیڑا جائے.....

ترکوں کی حمایت تو محض دھوکے کی ٹٹی ہے۔ اصل مقصود بغلامی ہندو سوراہ کی چکی ہے۔ بڑے بڑے لیڈروں نے جس کی تصریح کر دی ہے۔ بھاری بھر کم خلافت کا نام لو۔ عوام بھریں۔ چندہ خوب ملے اور گنگا و جمنہ کی مقدس زمین آزاد کرانے کا کام چلے:

اے پس رو شرکاں بزمزم نہ ری
کیں رہ کہ تو میری بہ گنگ و جمن ست

نَسْأَلُ اللَّهَ الْعَفْوَ وَالْعَافِيَةَ.

ترکی سلاطین پر اللہ کی رحمتیں ہوں۔ وہ خود اہل سنت تھے اور ہیں۔ مخالفت مذہب انہیں کیوں کر گوارا ہوتی؟ انہوں نے خود خلافت شرعیہ کا دعویٰ نہ فرمایا۔ اپنے کو سلطان ہی کہا۔ سلطان ہی کہلوایا۔ اس لحاظ مذہب کی برکت نے انہیں وہ پیارا خطاب دلایا کہ امیر المؤمنین و خلیفۃ المسلمین سے دل کشی میں کم نہ آیا۔ یعنی ”خادم الحرمين الشريفين“

کیا ان القاب سے کام نہ چلتا جب تک مذہب و اجماع اہل سنت پاؤں کے نیچے نہ چلتا؟ نعوذ باللہ مما لا یرضاه۔ (دوام العیش فی الانعمۃ من قریش۔ از امام احمد رضا۔ مطبوعہ حسنی پریس، بریلی۔ ص: ۲۲۲ و ۲۲۵، فتاویٰ رضویہ، جلد ۱۴، مطبوعہ لاہور) مولانا ابوالکلام آزاد (متوفی ۱۳۷۷ھ/۱۹۵۸ء) کی تحریر پر بھی چار حرف ملاحظہ فرمائیں۔ امام احمد رضا قادری برکاتی بریلوی نے قلم برداشتہ ۲۵ طریقوں سے خلافت کے سلسلے میں ان کے موقف کا رد فرمایا ہے:

(۱) مسٹر آزاد نے بڑا زور اس پر دیا ہے کہ اسلام تو قوی امتیاز کو اٹھانے کے لیے آیا ہے پھر وہ خلافت کو قریش کے لیے کیسے خاص کر سکتا ہے؟

مقاصد و شرح مقاصد سے امام احمد رضا قادری برکاتی بریلوی نے اس کا جواب دیا ہے کہ: یہ خارجیوں کا پرانا اعتراض ہے۔ اہل سنت کے نزدیک امام کا قریشی ہونا شرط ہے۔ اس لیے کہ مصالح سلطنت و دین میں شرف نسب کو ضرور دخل ہے۔ خصوصاً اس حالت میں کہ سید الانبیاء صلی اللہ علیہ وسلم نے انہیں میں سے ظہور فرمایا۔

(۲) بزرگ زبان بڑا زور اس پر دیا ہے (ص ۶۰) کہ خلافت قریش کی نسبت جس قدر روایات ہیں، سب پیش گوئی و خبر ہیں کہ قریشی ہی خلیفہ ہوں گے۔ نہ حکم کہ قریشی ہی خلیفہ ہوں۔

شرح عقائد نسبی، قواعد العقائد امام جتہ الاسلام، واتحاف سید زبیدی، و مسامرہ شرح مسامرہ۔ و تعلیقات علامہ قاسم، و طوابع الانوار علامہ بیضاوی، و مواقف علامہ قاضی عسجد، و شرح مواقف علامہ سید شریف۔ و مقاصد و شرح مقاصد و شرح صحیح مسلم للامام النووی۔ و ارشاد الساری و مرقاۃ قاری و شرح صحیح مسلم للقرطبی و ابن المیز و عمدة القاری امام عینی و فتح الباری امام عسقلانی و شرح مشکوٰۃ علامہ طیبی و شرح مشکوٰۃ علامہ سید شریف و امام اجل ابو بکر باقلانی و ایضاً الممعات شیخ محقق (دہلوی) و غزالیون سید حموی و حاشیہ الدرر للسید الطحطاوی و للسید ابن عابدین و کواکب کرمانی و مجمع البحار و شرح فقہ اکبر بحر العلوم و غیر ہاکی

عبارات کثیرہ ابھی گزریں (دوام العیش میں) جو اس جملہ کے رد کوئس ہیں۔

مسٹر آزاد اگر چہ اپنے نشے میں تمام ائمہ مجتہدین کرام سے اپنے آپ کو اعلیٰ جانتے ہیں۔ ان کے ارشادات کو ظنی اور اپنے توہمات کو وحی سے منکسب قطعی مانتے ہیں۔ الخ (ص ۶۷ و ۶۸ دوام العیش فی الانعمۃ من قریش۔ از امام احمد رضا۔ مطبوعہ بریلی، ص: ۲۳۰، فتاویٰ رضویہ، ج ۱۴، مطبوعہ لاہور)

(۳) مسٹر آزاد نے اشد ظلم حدیث صحیحین ”لا یزال هذا الامر فی قریش“ پر کیا ہے۔ اس میں لفظ وہ لیے جو صحیح بخاری میں واقع ہوئے سابق منہم اثنان اور کہہ دیا کہ اگر اس کا مطلب یہ قرار دیا جائے کہ جب تک دو انسان بھی قریش میں ہیں خلافت انہیں کے قبضے میں رہے گی تو یہ واقعات کے بالکل خلاف ہے۔ بلکہ مطلب یہ ہے کہ اگر قریش میں دو بھی خلافت کے اہل ہوں گے تو کبھی خلافت سے یہ خاندان محروم نہ ہوگا۔

شوخی چٹھی ہو تو اتنی ہو، نام صحیح مسلم کا بھی لیا اور کہا عمدہ طریق وہ ہیں جو بخاری نے اختیار کیے ہیں۔ اولاً۔ مسلم نے یہ حدیثیں خود انہیں استاذ بخاری احمد بن عبد اللہ یونس سے جن سے بخاری نے سنی، یوں روایت کی:

ولا یزال هذا الامر فی قریش ما بقی من الناس اثنان.

ہمیشہ خلافت قریش ہی میں رہے گی جب تک دنیا میں دو آدمی بھی باقی رہیں گے۔

اسی طرح اسمعیلی نے مستخرج میں روایت کی:

ما بقی فی الناس اثنان.

جب تک آدمیوں میں دو بھی رہیں۔

یہ روایتیں روایت بخاری کی مفسر ہیں کہ:

منہم سے مراد من الناس ہے۔ لاجرم مرقاۃ علی قاری میں اس کی یہی تفسیر کردی:

(منہم) ای من الناس (اثنان)

جب تک ان میں سے یعنی آدمیوں میں سے دو بھی رہیں۔

ولہذا امام اجل ابو زکریا نووی نے اولاً مسلم کی روایتیں ذکر کیں۔ پھر فرمایا:

وفی رواية البخاری سابق منہم اثنان. هذه الاحادیث واشباهها دلیل ظاہر أن

الخلافة مختصة بقریش لا یجوز عقدھا لاحد من غیرہم. الخ

ثانیاً۔ اگر تفسیر نہ مانو تو رض جانو۔ تو متعدد کی روایت کیوں نہ ارجح ہو؟ اور نہ سہی۔ معارض تو

ہوگی؟ تو تمہاری سند کہ منہم ہے، ثابت نہ رہے گی۔

ثالثاً۔ کسی پر چاہا خبر کی ایڈیٹری اور چیز ہے اور حدیث وفقہ کا سمجھنا اور۔ وہ بین کا ترجمہ ”سے“ اور

الہی کا ترجمہ ”تک“ کر لینے سے نہیں آتا۔

اگر ضمیر قریش کی طرف ہوتی تو انسان کی جگہ احمد فرمایا جاتا۔ یعنی جب تک ایک قریشی بھی رہے۔ جس طرح ابھی امام قرطبی اور امام عینی و امام عسقلانی کے لفظ سن چکے۔

اس کی تاویل آپ حسب عادت کہ قرآن کریم میں اپنی طرف سے اضافے کر لیتے ہیں، حدیث میں یہ پکڑ بڑھاتے کہ یعنی جب تک کہ ایک قریش خلافت کا اہل رہے۔ دو کی اہلیت پر موقوف فرمانا کیا معنی؟ کیا خلیفہ ایک وقت میں دو بھی ہو سکتے ہیں؟ ہرگز نہیں۔

ہاں! آدمیوں کی طرف ضمیر ہو تو ضرور دو کی ضرورت تھی۔ کہ خلافت حکومت ہے۔ اور حکومت کو کم سے کم دو درکار ایک حاکم ایک محکوم۔ اب تو آپ نے جانا کہ منہم کی ضمیر قریش کی طرف پھیرنا کیسی سخت جہالت تھی۔ (ص ۷۰) دوام العیش فی الائمة من قریش۔ از امام احمد رضا۔ مطبوعہ بریلی، ص ۲۳۳، فتاویٰ رضویہ، جلد ۱۴، مطبوعہ لاہور)

(۴) مسٹر آزاد فرماتے ہیں: تاریخ شاہد ہے کہ دو قریش بھی حکمرانی کے اہل نہ رہے۔

کون سی تاریخ شاہد ہے؟ کہ سات سو یا بلحاظ خلافت مصری چار سو سولہ برس سے تمام روئے زمین پر کوئی دو قریشی دو ہاشمی دوسید ابن الرسول صلی اللہ علیہ وسلم حکمرانی کے لائق پیدا ہی نہ ہوئے؟ فہل الہی قوم محمد صلی اللہ علیہ وسلم و خاندان محمد صلی اللہ علیہ وسلم و آل محمد صلی اللہ علیہ وسلم سے صد ہا سال سے اٹھایا گیا اور این و آن کو بیٹا ہے اور بیٹا کیا؟

آپ کے نزدیک مدار لیاقت وقوع پر ہے۔ جس نے حکمرانی نہ پائی نا اہل تھا؟ جس نے پائی اہل تھا؟ تو ضرور آپ پلید مرید ضبیث عنید نجس یزید کو لائق بتائیں گے اور حضرت امام عرش مقام علیٰ جددہ و علیہ الصلوٰۃ والسلام کو معاذ اللہ نا لائق ٹھہرائیں گے۔ اور جب یہ معیار نہیں بلکہ صفات ذاتیہ پر مدار ہے۔ تو کیا آپ نے سات سو چار برس سے آج تک کے تمام قریشیوں کی جانچ کر لی ہے کہ نا لائق تھے؟ نعوذ باللہ۔

افسوس! آپ کا مبلغ علم یہی تاریخی کہانیاں ہیں۔ ان پر بھی ایسا جیتا افترا جوڑا۔ تاریخیں ہزار بے تکی ہوں، ایسا پورے نشے کا ہڈیاں بکتے انہیں بھی عار آئے گی۔ (ص ۷۱) دوام العیش فی الائمة من قریش۔ از امام احمد رضا۔ مطبوعہ بریلی، ص ۲۳۳، فتاویٰ رضویہ، جلد ۱۴، مطبوعہ لاہور)

(۵) مسٹر آزاد نے یوہیں دوسری حدیث الائمة من قریش سے تشریح اڑانے اور نری خبر بتانے کے لیے کیا کیا ڈوبے سوار پکڑے ہیں۔ لکھتے ہیں: (ص ۶۳)

صحیح بخاری کے ترجمہ باب سے صاف واضح ہے کہ امام بخاری کا بھی مذہب یہی ہے۔ انہوں نے باب باندھا (الأمراء من قریش) قریش میں امارت و امرا۔ اس مضمون کا باب نہ باندھا کہ امارت

ہمیشہ قریش ہی میں ہونی چاہیے۔

مبسن اللہ! از ہے مسری ولیدری وایڈیٹری۔

امام بخاری کی عادت ہے کہ الفاظ حدیث سے ترجمہ باب کرتے ہیں نیز وہ الفاظ جو ان کی شرط پر نہ ہوں ترجمہ سے ان کا پتا دیتے ہیں۔ حدیث انہیں لفظوں سے تھی۔ انہیں سے باب باندھا۔ نیز یہ لفظ ان کی شرط پر نہ تھے۔ ترجمہ سے ان کا اشعار کیا۔

اس سے یہ سمجھ لینا کہ امام بخاری کا مذہب یہ ہے اور اس پر یہ تحکم کہ ”صاف واضح ہے“ کس قدر جہل فاضح ہے۔ (ص ۷۲) دوام العیش فی الائمة من قریش۔ از امام احمد رضا۔ مطبوعہ بریلی، ص ۲۳۳، فتاویٰ رضویہ، ج ۱۴، رضا فاؤنڈیشن لاہور)

اس طرح علمائے متجددین نے نصوص کو توڑ مروڑ کر احکام شریعت کی سراسر مخالفت کی۔ اور خلافت کے نام پر پورے ملک کے مسلمانوں میں عام طور پر حرارت و گرمی پیدا کر دی اور دوسری طرف انگریز حاکموں کے خلاف بھی ملک کے طول و عرض میں ایک ہنگامہ کھڑا ہو گیا۔ جو تحریک خلافت کا استحصال کرنے والے سیاسی لیڈروں کا اصل مقصد تھا کہ مذہبی جذبات براہیختہ کر کے ان سے اپنے سیاسی مقاصد و عزائم پورے کیے جائیں۔

امام احمد رضا قادری برکاتی بریلوی کی اس تنبیہ و ہدایت پر علمائے تحریک خلافت و ترک موالات نے بھی توجہ دینا اور اس کے مطابق عمل کرنے کی ضرورت نہ محسوس کی تو دیگر زعماء و حامیان تحریک سے کیا شکوہ؟ جب کہ آپ کا یہ شرعی و اصولی موقف کتنا واضح و صریح اور مفید و صحیح تھا کہ:

”رہا مسئلہ اعانت، کیا آپ لوگوں کے زعم میں سلطان اسلام کی اعانت کچھ ضرور نہیں؟ صرف خلیفہ کی اعانت جائز ہے کہ ادعاے خلافت ضرور ہوا؟

یا سلطان مسلمین کی اعانت صرف قادروں پر ہے اور خلیفہ کی اطاعت بلا قدرت بھی فرض ہے؟ یہ نصوص قطعیہ قرآن کے خلاف ہے۔ اور جب کوئی وجہ نہیں پھر کیا ضرورت تھی کہ سیدھی بات میں جھگڑا ڈالنے کے لیے جملہ علمائے کرام کی واضح تصریحات متکافرہ اور اجماع صحابہ و اجماع امت و احادیث متواترہ کے خلاف یہ تحریک لفظ خلافت سے شروع کر کے عقیدہ اجماعیہ اہل سنت کا خلاف کیا جائے۔ ناریہوں، معتزلیوں کا ساتھ دیا جائے، دور آرز کا رتا ویلوں، تہدیلوں، تحریفوں، خیانتوں، عنادوں، مکابروں سے حق چھپانے اور باطل پھیلانے کا ٹھیکہ لیا جائے؟ و العیاذ باللہ تعالیٰ۔“ (دوام العیش مطبوعہ بریلی، ص ۱۸۳، فتاویٰ رضویہ، جلد ۱۴، رضا فاؤنڈیشن لاہور)

ترک سلاطین اسلام پر رحمتیں ہوں، وہ خود اہل سنت تھے اور ہیں، مخالفت انہیں کیوں کر گوارا ہوتی؟ انہوں نے خود خلافت شریعہ کا دعویٰ نہ فرمایا۔ اپنے آپ کو سلطان ہی کہا، سلطان ہی کہلوا یا۔ اس

لحاظ مذہب کی برکت نے انہیں وہ پیارا خطاب دلایا کہ امیر المؤمنین و خلیفۃ المسلمین سے دل کشی میں کم نہ آیا یعنی عہد الحرمین الشریفین۔

کیا ان القاب سے کام نہ چلتا جب تک مذہب و اجماع اہل سنت پاؤں کے نیچے نہ کھٹکتا؟ نعوذ باللہ بمّا لا یرضاه، والصلوة والسلام علی مصطفاه وآلہ وصحبہ الا کازم الہدایہ، (دوام العیش، مطبوعہ بریلی، ص: ۲۲۵، فتاویٰ رضویہ، ج ۱۴، رضافاؤنڈیشن لاہور)

اپنے منصوبہ کے مطابق اس مناسب موقع سے فائدہ اٹھاتے ہوئے مسٹر گاندھی اور ان کے دوسرے ساتھیوں نے نہ صرف یہ کہ کھل کر مسلم لیڈروں کا ساتھ دیا بلکہ کانگریس نے انہیں ایام میں ماہ اگست ۱۹۲۰ء میں ترک موالات کا اعلان کر کے اپنے اصل منصوبے کی طرف پیش قدمی کر دی۔
”ہندو مسلم اتحاد“ یعنی بالفاظ دیگر مشرک نوازی کی ایک نئی فضا تیار کر کے تحریک خلافت اور ”نان کو آپریشن“ (ترک تعاون) کے جیالوں نے مخالفت و مقاطعت انگریزوں میں ایک دوسرے پر مسابقت شروع کر دی۔

تحریک ترک موالات کے چوٹی کے لیڈر مولانا ابوالکلام آزاد نے یہاں تک کہہ دیا کہ:
”حکومت سے ترک موالات اس طرح فرض ہے جس طرح نماز اور روزہ اور دوسرے ارکان اسلام فرض ہیں۔“ (ص ۱۶۴، تہذیب آزاد از غلام رسول مہر، مطبوعہ دہلی ۱۹۶۳ء)
اصل مقصد تحریک از تحریک خلافت تا تحریک ترک موالات کی نقاب کشائی کرتے ہوئے مولانا آزاد کہتے ہیں کہ:

”کوشش اور لڑائی صرف اماکن مقدسہ اور خلافت کے لیے نہیں بلکہ ہندوستان کو حکومت خود اختیاری دلانے کے لیے ہے۔ اگر خلافت کا خاطر خواہ فیصلہ ہو بھی جائے تاہم جدوجہد جاری رہے گی اس وقت تک کہ ہم گنگا و جمن کی مقدس سرزمین آزاد نہ کرا لیں۔“ (ص ۲۳۰، دوام الخیر، مطبوعہ بریلی ۱۳۳۰ھ/۱۹۲۰ء)
عبدالقوی دستوی اس دور کی اتحادی سیاست کا ذکر کرتے ہوئے لکھتے ہیں:

”۱۹۱۹ء میں ہندوؤں اور مسلمانوں کے درمیان اتحاد کا اس قدر زور تھا کہ کلکتہ اور دہلی کے مسلمانوں نے غیر مسلموں کو بھی جلسوں میں شریک ہونے کے لئے مسجدوں میں آنے کی اجازت دے دی تھی۔ دہلی کے مسلمانوں نے شردھانند سے جامع مسجد میں تقریر کرائی۔“ (ص ۶۶، ابوالکلام آزاد، از عبدالقوی دستوی، ساہتیہ اکیڈمی، نئی دہلی، ۱۹۸۷ء)

استاذ العلماء حضرت مفتی لطف اللہ علی گڑھی (وصال ۱۳۳۳ھ/۱۹۱۶ء) کے شاگرد اور پنجاب کے مشہور عالم و شیخ طریقت حضرت سید مہر علی شاہ چشتی (گولڑہ شریف ضلع راول پنڈی، پنجاب۔ وصال ۱۳۵۶ھ/۱۹۳۶ء) خلیفہ حضرت خواجہ شمس الدین سیالوی چشتی (وصال ۱۳۰۰ھ/۱۸۸۳ء)

فرماتے ہیں کہ:

”یہود اور مشرکین کی عداوت قرآن شریف میں صراحتاً مذکور ہے۔ پس ترک موالات ہندو اور انگریز اور یہود سب سے ہونی چاہیے۔ تفریق اور ترجیح بلا مرجح ٹھیک نہیں۔“ (ص: ۲۷۴، باب ۵، فصل ۷، مہر منیر، مؤلفہ مولانا فیض احمد چشتی، مطبوعہ پاک و ہند)

تحریک خلافت (۱۹۱۹ء) کے بطن سے تحریک ترک موالات (۱۹۲۰ء) پیدا ہوئی تھی۔ مسئلہ خلافت پر اس زمانے میں کافی علمی و قلمی معرکہ آرائی ہوئی۔ امام احمد رضا بریلوی (وصال ۱۳۳۰ھ/۱۹۲۱ء) خلافت شرعیہ اور خلیفہ شرعی کے لیے شرائط سبعہ وغیرہ پر بحث کرتے ہوئے لکھتے ہیں:

”خلیفہ میں قریشی ہونے کی شرط جمیع علماء کا مذہب ہے۔ اور بے شک اسی سے صدیق اکبر و فاروق اعظم نے روز سقیفہ انصار پر حجت فرمائی اور صحابہ میں سے کسی نے اس کا انکار نہ کیا اور بے شک علمائے اسے مسائل اجماع میں رکنا اور سلف صالح میں کوئی قول یا فعل اس کے خلاف منقول نہ ہوا۔ یوہیں تمام زمانوں میں علمائے مابعد سے۔ الخ“ (ص: ۳۶، دوام العیش فی الانتماء من قریش، مطبوعہ بریلی)

خلافت شرعیہ کے بارے میں بحث کرتے ہوئے حضرت شاہ ولی اللہ محدث دہلوی (وصال ۱۱۷۶ھ/۱۷۶۲ء) نے تحقیق و تفصیل کے ساتھ احادیث کریمہ کی روشنی میں لکھا ہے کہ استحقاق خلافت کے لیے پوری نسب کے لحاظ سے قریشی ہونا شرط ہے۔ (دیکھیے شرائط استحقاق خلافت فصل اول در مقصد اول۔ إزالة الخفاء عن خلافة الخلفاء۔ جلد اول۔ مؤلفہ شاہ ولی اللہ محدث دہلوی، ترجمہ اردو از عبد الشکور فاروقی، مطبوعہ حافظ بک ڈپو۔ دیوبند، سہارن پور)

حضرت سید مہر علی چشتی (گولڑہ ضلع راولپنڈی) مسئلہ خلافت کے بارے میں فرماتے ہیں:
”صحیح حدیث کی رو سے جناب نبی کریم صلی اللہ علیہ وسلم کے بعد صرف تیس برس تک اسلامی خلافت (راشدہ) قائم رہی۔ بعد ازاں سلطنت ہو گئی تھی جس کے لیے حدیث شریف میں ”عضوینیت“ اور جبر کا مفہوم آیا ہے۔ مذہب اسلام ایسی سلطنت کو خلافت جاریہ ضروریہ قرار دیتے ہوئے اس کے جواز کی ذمہ داری قبول کرے تو یزید بن معاویہ اور منصور عباسی بھی سلاطین جبارہ کی بجائے خلفائے نبوی قرار پائیں گے۔ الخ۔“ (ص: ۲۷۰، مہر منیر، مطبوعہ پاک و ہند)

بریلی کے اجلاس جمعیت العلماء ہند مارچ ۱۹۲۱ء / رجب ۱۳۳۹ھ میں جس طرح مولانا سید سلیمان اشرف سابق صدر شعبہ علوم اسلامیہ مسلم یونیورسٹی علی گڑھ (وصال ۱۳۵۸ھ/۱۹۳۹ء) نے مولانا ابوالکلام آزاد و مفتی کفایت اللہ دہلوی وغیرہ کو مخاطب کرتے ہوئے واضح کیا کہ:

”ہمیں ترکی کی اسلامی سلطنت کی ہم دردی و اعانت سے انکار نہیں۔ یہ امداد و اعانت تمام مسلمانان عالم پر فرض ہے۔ نہ ہی ہم انگریزوں کی دوستی کو جائز قرار دیتے ہیں۔ موالات ہر نصرانی و یہودی سے ہر

حال میں حرام اور حرام قطعی ہے۔ ہمیں تو ہندو مسلم اتحاد اور اس اتحاد کی بنا پر کیے جانے والے غیر اسلامی افعال و اقوال سے اختلاف ہے۔“ (ص: ۶۰۔ رواد مناظرہ، مطبوعہ بریلی)

نحیک اسی طرح تحریک کے اندر پائی جانے والی غیر شرعی حرکات کی مخالفت کرتے ہوئے امام احمد رضا قادری برکاتی بریلوی کے خلیف اکبر مولانا حامد رضا قادری برکاتی بریلوی (وصال ۱۳۶۲ھ/ ۱۹۴۳ء) نے اسی جلیعہ العلماء ہند کے اسٹیج سے اپنا یہ موقف واضح کیا کہ:

”حرمین شریفین و مقامات مقدسہ و ممالک اسلامیہ کی حفاظت و خدمت ہمارے نزدیک ہر مسلمان پر بقدر وسعت و طاقت فرض ہے۔ اس میں ہمیں خلاف نہ ہے نہ تھا۔ اسی طرح سلطان اسلام و جماعت اسلام کی خیر خواہی میں ہمیں کچھ کلام نہ ہے نہ تھا۔ تمام کفار و مشرکین و نصاریٰ و یہود و مرتدین و غیر ہم سے ترک موالات ہم ہمیشہ سے ضروری و فرض جانتے ہیں۔“ (ص: ۲۸۰۔ رواد مناظرہ، مطبوعہ بریلی)

اتحاد و موالات مشرکین کے بارے میں امام احمد رضا قادری برکاتی بریلوی تحریر فرماتے ہیں:

”مشرکین سے اتحاد و وداد، دوستی، موالات کہ سب کا حاصل ایک ہے بلکہ اتحاد سب میں زائد ہے، حرام قطعی و کبیرہ شدیدہ ہے۔“ (مکتوبات امام احمد رضا بریلوی بنام مولانا عبدالہادی فرنگی مٹلی برائے حدیث توبہ محررہ۔ شعبان ۱۳۳۹ھ/ ۱۹۲۱ء۔ مطبوعہ پاک و ہند)

تحریک عدم اشتراک عمل اور عدم تعاون کو تحریک موالات و مودت بنانا، اور آیات و احادیث کی غلط تعبیر و تشریح کرنا اور کفار و مشرکین کے ساتھ وداد و محبت کا رشتہ قائم کرنا، نیز شرعی اصول اور تقاضوں کو نظر انداز کرنا، علماء و قائدین تحریک کی بنیادی اور زبردست غلطی تھی۔ اگر مسلمانوں کو سیاسی لحاظ سے یہ پیغام دے کر اس تحریک سے وابستہ کیا جاتا کہ انگریز اس ملک کے غاصب و قابض حکمران ہیں۔ یہ ہمارے ملک کو غلام بنا رہے ہیں۔ ہندوستانیوں پر ظلم و ستم کر رہے ہیں۔ مسلمانوں کو دوسرے درجے کا شہری بنا رہے ہیں اس لیے ان کے خلاف محاذ بنانا انہیں ملک سے باہر کیا جائے۔ اس طرح کی باتیں ہوتیں تو بہت سے وہ علماء و مشائخ بھی اس تحریک کا کسی نہ کسی انداز سے ضرور تعاون کرتے جو اس کی بے اصولی و بے اعتدالی و کج روی کی وجہ سے اس سے دور رہے۔

امام احمد رضا قادری برکاتی بریلوی تحریر فرماتے ہیں:

حضرات لیاڈر نے مسئلہ موالات میں سب سے بڑھ کر اُدھم مچائی، اوروں میں افراط یا تفریط ایک ہی پہلو پر گئے، اس میں دونوں کی رنگت رچائی، افراط و تفریط کی نصاریٰ سے نری معاملت بھی حرام قطعی اور تفریط یہ کہ ہندوؤں سے اتحاد بلکہ ان کی غلامی فرض شرعی۔ (انجیہ المؤمنین، مطبوعہ بریلی، ص: ۵۳۱، فتاویٰ رضویہ، جلد ۱۲، مطبوعہ لاہور)

ہجرت کا نکل چایا اور اپنے آپ ایک نہ سُرکا، جو ابھارنے میں آگئے ان مصیبت زدوں پر جو گزری

جو گزری، یہ سب اپنے جو رو بچوں سے چین سے رہے، ہر اگانہ پھٹکری۔ اور ترک تعاون میں بھی کیا کسی لیڈر یا مبلغ کے پاس زمین داری اور کسی قسم کی تجارت نہیں؟ نہ ان کا کوئی انگریزی یا ریاست میں ملازم ہے؟ پھر انہیں کیوں نہیں چھوڑتے؟ (ص: ۵۳۳، فتاویٰ رضویہ، جلد ۱۲، مطبوعہ لاہور)

اور ریل، ڈاک، تار کیا انگریزوں سے معاملت نہیں؟ اس میں تو سب چھوٹے بڑے جتلا ہیں۔ اگر کہو انہیں سہولت کے لیے رکھ چھوڑا ہے تو اعلان کر دو کہ ہمارے یہاں سہولت کے لیے حرام روا ہے۔ اگر کہو کہ زمین داری و تجارت چھوڑیں تو کھائیں گے کیا؟ تو ملازم اگر ملازمتیں چھوڑ دیں تو کھائیں کیا؟ جو جواب تمہارا ہے وہ سب کا ہے۔ (ص: ۵۳۵، فتاویٰ رضویہ، جلد ۱۲، مطبوعہ لاہور)

اور بغرض غلط و بغرض باطل اگر سب مسلمان زمین داریاں، تجارتیں، نوکریاں، تمام تعلقات یک سر چھوڑ دیں تو کیا تمہارے جگری خیر خواہ جملہ ہندو بھی ایسا ہی کریں گے؟ اور تمہاری ہی طرح ننگے بھوکے رہ جائیں گے؟ حاشا ہرگز نہیں، زہار نہیں اور جو دعویٰ کرے اس سے بڑھ کر کاذب نہیں، مکار نہیں۔

اتحاد و وداد کے چھوٹے بھڑوں پر بھولے ہو، منافقانہ میل پر پھولے ہو، سچے ہو تو موازنہ دکھاؤ کہ اگر ایک مسلمان نے ترک کی ہو تو ادھر پچاس ہندوؤں نے نوکری، تجارت، زمین داری چھوڑ دی ہو۔ کہ یہاں مالی نسبت یہی یا اس سے بھی کم ہے۔ اگر نہیں دکھا سکتے تو کھل گیا کہ رع

خواب تھا جو کچھ کہہ دیکھا، جو سنا افسانہ تھا

لاجرم نتیجہ کیا ہوگا؟ یہ کہ تمام اموال، کل دوستیں، دنیاوی جمیع اعزاز، جملہ وجاہتیں صرف ہندوؤں کے ہاتھ میں رہ جائیں گی اور مسلمان دانے دانے کو محتاج، بھیک مانگیں اور نہ پائیں۔ ہندو آب انہیں پکائے جاتے ہیں جب بے خوف و خطر کچا ہی چبائیں۔

یہ ہے لیڈر صاحبوں کی خیر خواہی، یہ ہے حمایت اسلام میں جاں کاہی، ولا حول ولا قوۃ الا باللہ العظیم (ص: ۵۳۵، فتاویٰ رضویہ، ج ۱۲، رضافاؤنڈیشن لاہور)

قرآن عظیم گواہ ہے اور اس سے بہتر کون گواہ؟ وَمَنْ أَضَلُّ مِمَّنِ اللَّهُ قِيلَا۔ اور اللہ سے زیادہ کس کی بات سچی؟ کہ مشرکین ہماری خیر خواہی نہ کریں گے۔ خیر خواہی درکنار بدخواہی میں گئی (کئی) نہ کریں گے۔ پھر انہیں یار و انصار بنانا، ان سے وداد و اتحاد منانا، ان کے میل سے نفع کی امید رکھنا، صراحتہ قرآن عظیم کی تکذیب ہے یا نہیں؟ ہے اور ضرور ہے، وَلٰكِنْ لَا تَبْصُرُوْنَ۔ (مگر تمہیں نگاہ نہیں)

آوا اب ہم تمہیں قرآن عظیم کی تصدیق دکھائیں اور ان کی طرف سے اس میل اور میل کا راز بتائیں۔ دشمن اپنے دشمن کے لیے تین باتیں چاہتا ہے۔

اول: اس کی موت کہ جھگڑا ہی ختم ہو، دوم: اس کی جلا وطنی کہ اپنے پاس نہ رہے۔ سوم: یہ بھی نہ ہو سکے تو! خیر درجہ اس کی بے پری کہ عاجز بن کر رہے۔

مخالف نے ان پر تینوں درجے طے کر دیے اور ان کی آنکھیں نہیں کھلتیں، خیر خواہی سمجھے جاتے ہیں۔

اولاً: جہاد کے اشارے ہوئے۔ اس کا کھلا نتیجہ ہندوستان کے مسلمانوں کا فنا ہونا تھا۔

ثانیاً: جب یہ نہ بنی، ہجرت کا بھرا دیا کہ کسی طرح یہ دفع ہوں، ملک ہماری کھڑیاں کھیلنے کو رہ جائے، یہ اپنی جائیدادیں کوڑیوں کے مول بیچیں یا یوں ہی چھوڑ جائیں، بہر حال ہمارے ہاتھ آئیں۔

ثالثاً: جب یہ بھی نہ بھیجی تو ترک موالات کا جھوٹا حیلہ کر کے ترک معاملات پر ابھارا ہے کہ نوکریاں چھوڑ دو، کسی کنسل، کمیٹی میں داخل نہ ہو، مال گزاری، ٹیکس نہ دو، خطابات واپس کر دو۔

ابراخیم تو صرف اس لیے ہے کہ ظاہری نام کا دنیاوی اعزاز بھی کسی مسلمان کے لیے نہ رہے، اور پہلے تین اس لیے کہ ہر صیغہ، ہر محکمہ میں صرف ہندو رہ جائیں۔ جہاں ہندو کا غلبہ ہوتا ہے، حقوق اسلام پر جو گزرتی ہے، ظاہر ہے۔ (ص: ۵۳۶، فتاویٰ رضویہ، ج ۱۴، مطبوعہ لاہور)

اس تحریک کے دوران مسلم یونیورسٹی علی گڑھ، اسلامیہ کالج لاہور، اسلامیہ کالج پشاور، مدرسہ عالیہ کلکتہ وغیرہ پر موالاتی لیڈروں نے تعلیمی بائیکاٹ کے لیے دھاوا بولا مگر ہندوؤں کی کوئی تعلیم گاہ ان موالاتیوں کی زد میں نہیں آئی۔ بلکہ ہمارے ہندو یونیورسٹی میں طلبہ و اساتذہ کو خطاب کرنے اور تعلیمی بائیکاٹ کے لیے گاندھی کو پنڈت مدن موہن مالویہ نے گھسنے بھی نہیں دیا۔ یہ بھی اس تحریک ترک موالات کا ایک حیرت انگیز پہلو ہے۔

مولانا ابوالکلام آزاد (متوفی ۱۹۵۸ء) اس تحریک کے نمایاں لیڈر تھے۔ ان کے عزائم بلند تھے۔ انھوں نے ”امام احمد“ بننے کے لیے ”مسئلہ امامت“ بھی چھیڑا مگر علمائے ان کا ساتھ نہیں دیا اور کسی معروف عالم نے ان کی تائید نہ کی۔ بلکہ صحیح یہ ہے کہ مولانا محمد علی جوہر ان کے حریف اور ان کی راہ کے سنگ گراں نہیں بلکہ گواہ گراں ثابت ہوئے۔ اس لیے کچھ دنوں بعد مولانا آزاد نے مسئلہ امامت کو سرد خانے میں ڈال دیا۔

(خلاصہ مفہوم: ص: ۱۳۰ تحریک خلافت از محمد علی عباسی۔ قومی کونسل برائے فروغ اردو، نئی دہلی)

بانی تحریک خلافت مولانا عبدالباری فرنگی محلی لکھنؤی (متوفی ۱۹۲۶ء) نے اسی سلسلے میں ۲۶ شوال ۱۳۳۹ھ کو حضرت ”ید مہر علی چشتی گولڑوی“ سے ایک استفتاء کیا۔ جس کے جواب میں آپ نے لکھا: ”..... خلاصہ یہ کہ موجودہ زمانے میں علمائے کارروائی نہ خلافت ہے نہ امامت۔ الخ

(ص: ۲۵۱۔ مہر منیر۔ مطبوعہ پاک و ہند)

تحریک ترک موالات ہی نے تحریک ہجرت کی طرف پیش قدمی کی اور خلافتی لیڈروں نے مسلمانان ہند کو ہندوستان سے ہجرت کرنے کا حکم دیا جس کا نتیجہ یہ نکلا کہ ہزاروں مسلمان افغانستان کی طرف ہجرت کر گئے اور بد حال و پریشاں حال ہو کر ہندوستان واپس آئے تو مفلس و قلاش ہو چکے تھے۔

ایک استفتاء سلسلہ ہجرت کا جواب دیتے ہوئے فقیر اسلام امام احمد رضا قادری برکاتی بریلوی تحریر

رہاتے ہیں:

ہجرت دو قسم ہے، عامہ و خاصہ..... عامہ یہ کہ تمام اہل وطن ترک وطن کر کے چلے جائیں۔ اور خاصہ یہ کہ خاص اشخاص۔

پہلی ہجرت دارالحرب سے ہر مسلمان پر فرض ہے جس کا بیان آیہ کریمہ: **اِنَّ الدِّينَ قَوْلُهُمُ الْمَلِكَةُ ظَالِمِي انْفُسِهِمْ**۔ الآیہ (وہ لوگ کہ جن کی جان فرشتے نکالتے ہیں اس حال میں کہ وہ اپنی جانوں پر ظلم کرتے تھے) میں ہے۔ اس سے صرف عورتیں اور بچے اور عاجز مرد جو نہیں نکل سکتے، مستثنیٰ ہیں۔ جس کا ذکر اس سے متصل دوسری آیہ کریمہ: **اِلَّا الْمُسْتَضْعِفِينَ**۔ الآیہ میں ہے۔ باقی سب پر فرض ہے۔ جو باوصف قدرت دارالحرب میں سکونت رکھے اور ہجرت نہ کرے مستحق عذاب ہے۔

رہا دارالاسلام، اس سے ہجرت عامہ حرام ہے کہ اس میں مساجد کی ویرانی دے حرمی، قبور مسلمین کی بربادی، عورتوں، بچوں اور ضعیفوں کی تباہی ہوگی۔

اور ہجرت خاصہ میں تین صورتیں ہیں:

اگر کوئی شخص کسی وجہ خاص سے کسی مقام خاص میں اپنے فرائض دینیہ بجا نہ لاسکے اور دوسری جگہ ممکن ہو، تو اگر یہ خاص اسی مکان میں ہے، اس پر فرض ہے کہ یہ مکان چھوڑ کر دوسرے مکان میں چلا جائے، اور اگر اس محلہ میں معذور ہو تو دوسرے محلہ میں اٹھ جائے، اور اس شہر میں مجبور ہو تو دوسرے شہر میں۔ **وعلیٰ هذا القیاس**۔ کما بینہ فی مدارک التنزیل و استشہادہ بحديث۔ (جیسا کہ مدارک المتزیل میں اس کی تفصیل ہے اور اس پر ایک حدیث سے استشہاد کیا ہے)

دوسری وہ کہ یہاں اپنے فرائض مذہبی بجا لانے سے عاجز نہیں اور اس کے ضعیف ماں یا باپ یا بیوی یا بچے جن کا فقہ اس پر فرض ہے، وہ نہ جاسکیں گے یا نہ جائیں گے اور اس کے چلے جانے سے بے وسیلہ رہ جائیں گے تو اس کو دارالاسلام سے ہجرت کرنا حرام ہے،۔ حدیث میں ہے: **کفٰی بالمرء انما ان یضیع من یفوت**، کسی آدمی کے گنہگار ہونے کے لیے اتنا کافی ہے کہ وہ اسے ضائع کر دے جس کا فقہ اس کے ذمہ تھا۔

یاد وہ عالم جس سے بڑھ کر اس شہر میں عالم نہ ہو اسے بھی حرام ہے۔ **وقد نص فی البزاز والدر المختار انه لا یجوز له السفر الطویل منها فضلا عن المهاجرة**۔ (بزاز یہ اور در مختار میں تصریح ہے کہ ایسے آدمی کے لیے طویل سفر جائز نہیں، چہ جائے کہ وہ وہاں سے ہجرت کر جائے) تیسری وہ کہ نہ وہ فرائض سے عاجز ہے نہ یہاں اس کی حاجت۔ اسے اختیار ہے کہ رہے یا چلا جائے، جو اس کی مصلحت ہو۔ یہ تفصیل دارالاسلام میں ہے۔

اب آپ اپنی حالت کا اندازہ کر سکتے ہیں کہ آپ کو ہجرت جائز یا واجب یا حرام ہے، واللہ

اس وقت کے ایک مشہور سیاسی لیڈر ظفر حسن ایک شاگرد مولانا عبید اللہ سندھی (متوفی ۱۹۴۴ء) شاگرد مولانا محمود حسن دیوبندی (متوفی نومبر ۱۹۲۰ء) اثرات و نتائج ہجرت کے بارے میں لکھتے ہیں:

”نتیجہ یہ ہوا کہ ہزاروں سادہ لوح مسلمان اپنے گھر بار سے محروم ہوئے۔ افغانستان پر مالی بوجھ پڑا۔ ہندوستانی مسلمان افغانوں سے اور افغان ہندوستانی مسلمانوں سے کبیدہ خاطر ہوئے۔ اگر کسی نے اس سے فائدہ اٹھایا تو وہ صرف انگریز تھے۔ (آپ بٹی حصہ اول از ظفر حسن ایک۔ مطبوعہ لاہور)

اس موقع پر مسلمانوں کی زمین جائیداد ہندوؤں نے خریدی اور ہزاروں مسلمان بے گھر بے در ہوئے۔ چنانچہ رئیس احمد جعفری ندوی لکھتے ہیں:

”خریدنے والے زیادہ تر ہندو ہی تھے۔ ہزاروں مسلمان افغانستان ہجرت کر گئے۔ وہاں جگہ نہ ملی واپس کیے گئے۔ کچھ مرکھپ گئے۔ جو واپس آئے تباہ حال، خستہ، درماندہ، مفلس، قلاش، تہی دست، بے نوا، بے یار و مددگار۔ اگر اسے ہلاکت نہیں کہتے ہیں تو کیا کہتے ہیں؟ (ص ۱۰۸۔ حیات محمد علی جناح از رئیس احمد جعفری ندوی، مطبوعہ تاج آفس ممبئی)

آریہ سماجی لیڈر سوامی شرادھانند جسے مولانا قادی لیدروں نے دعوت دے کر جامع مسجد دہلی میں تقریر کرائی تھی، اس نے ۱۹۲۳ء میں علاقہ آگرہ و راج پوتانہ میں شدھی سنگٹھن کو متحرک کر کے ”ہندو مسلم اتحاد“ کی قلعی کھول دی اور لاکھوں مسلمانوں کو مرتد بنادیا۔ ادھر ترکی میں مصطفیٰ کمال پاشا نے ۱۹۲۲ء میں سلطان ترکی کی معزولی اور ۱۹۲۳ء میں ترکی پارلیمنٹ میں خاتمہ خلافت کا باضابطہ اعلان کر کے تحریک خلافت کو بے جان کر دیا۔ ساتھ ہی ۱۹۲۴ء ہی میں بیلگام کرناٹک میں گاندھی نے ترک موالات کی تحریک جو ۱۹۲۲ء میں ہی تقریباً مردہ ہو چکی تھی، اس کے خاتمہ کا باضابطہ اعلان کر دیا۔ اس طرح وہ تحریک جسے خلافتی و مولانا قادی لیدر نہ ہی بنیاد پر چلا رہے تھے وہ بالکل جھاگ کی طرح بیٹھ گئی۔

حیرت انگیز اتفاق یہ ہے کہ بیلگام کرناٹک میں ۲۴ دسمبر ۱۹۲۳ء کو ڈاکٹر سیف الدین کچلو کی صدارت میں خلافت کانفرنس ہوئی۔ ۲۶ دسمبر ۱۹۲۳ء کو اسی جگہ گاندھی کی صدارت میں کانگریس کا اجلاس ہوا۔ اور..... ”بیلگام میں کانگریس ہی کے پنڈال میں ۲۷ دسمبر ۱۹۲۳ء کو ہندو مہاسبھا کا اجلاس ہوا جس کی صدارت پنڈت مدن موہن مالویہ نے کی۔ اس میں کانگریس کے لیڈروں نے بھی شرکت کی۔ مالویہ جی نے دعویٰ کیا کہ ہندو مہاسبھا کوئی فرقہ وارانہ جماعت نہیں۔ بیلگام میں آخر کار گاندھی جی نے سپر ڈال دی اور گاندھی، نہرو، سی آر او اس معاہدہ تیار ہوا۔ جس کا منشا یہ تھا کہ کونسلوں کا داخلہ منظور کیا جائے اور چرند کا تمبری کے لیے ضروری قرار دیا جائے۔ گاندھی جی نے ترک موالات کو خیر باد کہا اور اپنے آشرم واپس چلے گئے۔“ (ص ۲۵۳۔ تحریک خلافت از قاضی محمد عدیل عباسی۔ قومی کونسل برائے فروغ اردو، نئی دہلی)

”مولانا محمد علی اور مولانا شوکت علی تو ان کو ”باپو“ کہتے تھے اور کراچی کے مقدمہ میں سزا پانے کے بعد جب وہ راہ میں تھے تو لوگوں نے پوچھا کہ تحریک کا کیا حال ہے؟ تو انھوں نے کہا کہ میں تو جیل میں ہوں البتہ میں یہ جانتا ہوں کہ رسول کے بعد میرے اوپر مہاتما گاندھی کا حکم نافذ ہے۔ مولانا آزاد سبحانی گاندھی کے آشرم میں چلے گئے تھے اور ایک لباس پہن لیا تھا جو صرف گھٹنا اور کہنی بند تھا۔ مولانا ابوالکلام آزاد قولا و عملا گاندھی جی کے ہم نوا تھے۔ (ص ۸۰۔ تحریک خلافت از عدیل عباسی، مطبوعہ قومی کونسل برائے فروغ اردو، نئی دہلی)

خلافت فنڈ کا جو حشر ہوا اس کے بارے میں مولانا ابوالکلام آزاد کے دست راست مولانا مہد الرزاق طبع آبادی ندوی لکھتے ہیں:

”ایک قلیل رقم ترکوں تک پہنچی، باقی روپے کو مردے کا مال سمجھ لیا گیا۔ اس زمانے میں خود میں اپنی آنکھ سے دیکھتا تھا کہ بڑے بڑے لیڈر کس بے دردی سے قومی روپے اپنی ذات پر اڑا رہے ہیں۔ (ص ۳۸۸۔ ذکر آزاد۔ مطبوعہ دہلی)

خود مولانا محمد علی جوہر نے ۲۵ دسمبر ۱۹۲۷ء کے پشاور اجلاس میں جو انکشاف کیا وہ چشم عبرت سے پڑھنے لائق ہے:

”ہندو رہ نما مہاتما گاندھی ہمیشہ خلافت کے سرمایہ سے دورہ کرتا رہا۔ ہماری قید کے بعد بھی مہاتما گاندھی نے دورے کے مصارف خلافت کے سرمایہ سے لیے۔ حتیٰ کہ کانگریس کے لیے ایک کروڑ روپے جمع کرنے کے لیے آپ کے دوران سفر کے مصارف بھی خلافت نے ادا کیے۔“ (ص ۱۰۵۔ حیات محمد علی جناح از رئیس احمد جعفری ندوی۔ مطبوعہ ممبئی)

مولانا محمد علی جوہر اور گاندھی کا دوران تحریک خلافت و ترک موالات ایک طریقہ یہ تھا کہ وہ تنہا یا وفد کے ساتھ بعض مشاہیر علمائے ہند سے ملاقات کر کے انھیں اپنا ہم خیال و ہم نوا بنانے کی کوشش کرتے تھے۔ چنانچہ ایک وفد کے ہم راہ ایک بار گاندھی مونگیر بہار پہنچے اور مولانا محمد علی مونگیری (وفات ربیع الاول ۱۳۴۶ھ/ ۱۹۲۷ء) سے ملاقات کی۔ گاندھی نے اپنے مطالعہ سیرت کا حوالہ دے کر قرآن حکیم اور بغیر اسلام صلی اللہ علیہ وسلم کی تعریف و توصیف کی۔

”مولانا مونگیری، گاندھی جی کی ان باتوں کو خاموشی سے سنتے رہے۔ اور جب گاندھی جی اپنی بات کہہ چکے تو مولانا نے پوچھا:

مجھے تو آپ اسلام کی وہ بات بتائیے جو آپ کو پسند نہیں آئی؟ اور آں حضرت صلی اللہ علیہ وسلم کے اس پہلو سے آگاہ کیجیے جسے آپ نے اچھا نہیں سمجھا؟

گاندھی جی اس سوال کے لیے تیار نہیں تھے۔ کچھ چوٹے اور فوراً بولے: ایسا تو کوئی پہلو میری نظر

میں نہیں آیا۔

اس پر مولانا مونگیری نے سوال کیا۔ تو پھر آپ نے ابھی تک اسلام کیوں قبول نہیں کیا؟ گاندھی جی کے پاس جواب نہیں تھا۔ مولانا خفا ہو گئے۔ اور فرمایا کہ آپ نے جو کچھ کہا غلط ہے۔ آپ ہمیں صرف پھانسا چاہتے ہیں۔ سیاد بھی پرندوں کو پکڑنے کے لیے انھیں کی بولیاں بولتا ہے۔“ (مسٹر احسان بی اے کی آپ بیتی۔ بحوالہ ص: ۲۷۳ مہر منیر مطبوعہ پاک وہند)

امام احمد رضا قادری برکاتی بریلوی کے تلمیذ و خلیفہ اور سوانح نگار مولانا محمد ظفر الدین قادری رضوی (وصال ۱۳۸۲ھ/۱۹۶۲ء) سابق پرنسپل شمس المہدی پٹنہ لکھتے ہیں:

اس سلسلے میں مسٹر گاندھی مشاہیر علماء و مشائخ سے جا کر ملتے اور سب کو ہم دار کرنے کی کوشش کرتے۔ چنانچہ خانقاہ مجیدیہ پھلواری شریف، پٹنہ پنچے اور جناب سجادہ نشین مولانا شاہ بدر الدین صاحب سے خلوت میں دیر تک گفتگو کی، اور اس کی شہرت تمام اخباروں میں دھوم مادی طریقت پر ہوئی۔ ”اسی زمانہ میں مسٹر گاندھی بریلی شریف پنچے اور اعلیٰ حضرت (امام احمد رضا بریلوی) سے ملنے کے متمنی ہوئے۔ اعلیٰ حضرت نے قبول نہ فرمایا اور انکار فرمادیا۔ یہاں تک کہ بعض حضرات اہل سنت مخلصین اعلیٰ حضرت نے بھی سفارش کی اور اسی کو قرین مصلحت سمجھا کہ اعلیٰ حضرت ان کی استدعا کو رد نہ فرمائیں اور ملاقات کا تھوڑا سا وقت مسٹر گاندھی کو دے دیں۔

اعلیٰ حضرت نے فرمایا کہ: وہ مجھ سے دینی امور میں گفتگو کریں گے یا دنیوی بہبود کے متعلق؟ دینی امور میں گفتگو کر نہیں سکتے کہ وہ ہمارے دین سے واقف نہیں۔ رہا دنیوی بہبود کے متعلق تو جب میں نے اپنی دنیوی بہبود کی طرف توجہ نہ کی تو دوسروں کی دنیا سنوارنے کی فکر میں کس طرح اپنا وقت ضائع کر سکتا ہوں؟

آپ حضرات جانتے ہیں کہ خداوند عالم کی دی ہوئی نعمت ترکہ آبائی سے میری کافی معیشت ہے مگر میں نے بھی اس کی طرف توجہ نہ کی۔ (بھائی) حسن میاں رحمۃ اللہ علیہ انتظام کرتے رہے۔ ان کے انتقال کے بعد (بھائی محمد رضا خاں) ننھے میاں سلمہ اس کی دیکھ بھال کرتے ہیں۔ یہ سن کر وہ لوگ خاموش ہو گئے۔“ (ص: ۳۳۳۔ حیات اعلیٰ حضرت (سال تصنیف ۱۹۳۸ء) مطبوعہ مکتبہ نبویہ، گنج بخش روڈ، لاہور۔ ۲۰۰۳ء)

مولانا محمد علی جوہر مولانا شوکت علی کی امام احمد رضا قادری برکاتی بریلوی سے ملاقات و گفتگو کا ایک اہم واقعہ ذیل میں ملاحظہ فرمائیں۔

”تحریک آزادی کے سلسلے میں مولانا محمد علی جوہر اور مولانا شوکت علی آپ کی خدمت میں بریلی حاضر ہوئے اور عرض کی کہ: آپ ایک وسیع حلقے کے روحانی پیشوا ہیں۔ آپ تحریک آزادی ہند کے سلسلے میں کانگریس کا ساتھ دیں تو آپ کی شخصیت حالات پر اثر انداز ہو سکتی ہے۔

آپ نے فرمایا کہ: مولانا! میری اور آپ کی سیاست میں فرق ہے۔ آپ ہندو مسلم اتحاد کے حامی ہیں اور میں مخالف ہوں۔

علی برادران باہر جب جا چکے تو مولانا محمد علی جوہر مولانا شوکت علی سے کہنے لگے کہ: مولانا احمد رضا خشک ہیں۔

آپ صاحب کشف بزرگ تھے۔ فوراً کشف سے ان کے احوال پر مطلع ہوئے اور مولانا محمد علی جوہر کو بلایا اور کہا کہ: مولانا! میں خشک نہیں ہوں۔ ملک آزاد کرانا ہے تو مسلمانوں کی اپنی علاحدہ تنظیم بنائیں اور ہندوؤں سے بالکل علاحدہ ہو جائیں۔

مولانا جوہر کی آنکھوں میں آنسو آ گئے۔ دست بوسی کی اور حضرت کے موقف سے آگاہ ہوئے۔

(ص: ۲۔ روزنامہ کوہستان لاہور و ملتان۔ شمارہ ۸، مئی ۱۹۶۹ء)

یہ ”ہندو مسلم اتحاد“ جس نے مسلمانان ہند کے ذمہ داران کے حامیوں کی ایک بڑی تعداد کو مذہبی و ملی غیرت و حمیت سے بے گانہ اور بے نیاز کر دیا تھا اس اتحاد کی شرعاً کوئی گنجائش نہیں اور اسی ہندو مسلم اتحاد کی علماء اہل سنت نے مخالفت کی اور بجا مخالفت کی۔ اگر صرف ملکی مفادات کے تحفظ کے لیے اپنے تشخص و شناخت کے ساتھ محتاط کوشش ہوتی تو اس کی بات خداتھی۔ چنانچہ اس مسئلہ پر اصولی گفتگو کرتے ہوئے حضرت سید سلیمان اشرف سابق صدر شعبہ علوم اسلامیہ علی گڑھ کالج علی گڑھ (وصال ۱۳۵۸ھ/۱۹۳۹ء) اپنے رسالہ الارشاد (مطبوعہ مطبع انسٹی ٹیوٹ علی گڑھ ۱۳۳۹ھ/۱۹۲۰ء) میں رقم طراز ہیں:

”شریعت مظہرہ ہر حال میں ہم سے اپنے حقوق کا مطالبہ کرتی ہے، اور یہی وہ خصوصیت حیات مسلم ہے جس میں کسی دوسری قوم کا حصہ نہیں، اسی نکتہ کو سابقا عرض خدمت کر چکا ہوں۔

مسلم کا اضطراب بھی اللہ رب العالمین کے محور سے نہیں ہٹتا۔ اس کی بے چینی، اس کی بے قراری سب اللہ ہی کے لیے ہے، اور اسی کی طرف ہے۔ برادران اسلام! کیا اس موجودہ ہنگامہ اضطراب میں آپ اس مرکب خصوصی سے متجاوز نہیں ہو گئے؟ کیا اس بے چینی میں آپ نے اہل ہند کا اس طرح دامن نہیں پکڑا جس سے آپ کا مذہب آپ سے فریادی ہو گیا؟

کیا اس اتحاد و اتفاق میں وہ اصول حکیمانہ جس سے اتحاد کی جزئی الحقیقت مضبوط ہو جاتی آپ سے نظر انداز نہیں ہو گیا؟

آپ کو اختیار ہے کہ ان سوالوں کا جواب ایجاب میں دیں یا سلب میں لیکن اصل جواب تو وہی ہے جس پر واقعات و حقائق شاہد ہوں۔ ٹھنڈے دل اور ٹھنڈے دماغ سے فقیر کی گزارش سنیں۔

اتحاد و اتفاق یا عناد و اختلاف کی دو قسمیں ہیں: ایک عرضی اور دوسرے ذاتی۔ یعنی ایک ہی جب

دوسری شئی کے مخالف تو اس کی علت یا کوئی امر خارجی ہوگا یا ذاتی۔

اب جس جگہ دونوں کی حقیقت اور قوام ذات میں اتفاق ہو اور پھر دونوں میں اختلاف پایا جائے تو منشاء اختلاف کوئی ایسا امر ہوگا جو حقیقت ذات سے خارج ہے اور اسے عارض ہے اسی کو اختلاف عرضی کہتے ہیں۔ ایسے دو مختلف موجود میں اتفاق کی صورت یہ ہے کہ وہ امر خارج جو اسے عارض ہے بذات ہو جائے یا بذات کر دیا جائے۔ جون ہی امر خارج کا اندفاع ہوگا بذاتی اتفاق ایک کو دوسرے سے متحد بنا لے گا۔

لیکن اگر دو چیزوں میں اختلاف باعتبار ذات اور قوام حقیقت پایا جاتا ہے تو جب تک ان دونوں کی ذات قائم ہے، اس اختلاف کا ثبات ممکن ہے۔ دو متغائر فی الذات بھی اپنی حقیقت اور لوازم میں متحد نہیں ہو سکتے۔ تضاد و تغائر ذاتی کا یہی اقتضا ہے۔

ہاں! ان دونوں کا اتحاد اگر ہوگا بھی تو منشاء اس کی ذات نہ ہوگی بلکہ کوئی امر خارج از ذات ہوگا۔ جب تک وہ امر خارج ان دونوں میں موجود ہے دونوں متفق و متحد ہیں اور جہاں وہ خارج زائل ہوا یا زائل کیا گیا، پھر ذات اپنی مقتضیات و لوازم کی طرف رجوع کر جائے گی۔ غرض اختلاف عرضی میں اس خارج کا اور عارض کا زوال اتفاق کا موجب ہے، اور اختلاف ذاتی میں اس امر خارج اور عارض کا بقا اتفاق کا موجب ہے، الخ۔“ (ص: ۶۵، ارشاد، مؤلفہ مولانا سید سلیمان اشرف، مطبوعہ مطبع انسی ٹیوٹ علی گڑھ۔ ۱۳۳۹ھ/۲۱-۱۹۲۰ء)

مسٹر گاندھی کے ایما پر شروع ہونے والی تحریک ترک موالات کے قوم پرست ہندو مسلم زعماء اور تحریک خلافت کے داعی علماء مسلمانان ہند کے مذہبی جذبات مشتعل کرنے کی حکمت عملی میں کام یاب ہونے اور اپنی بے بصیرتی سے گاندھی کو زمام قیادت سپرد کرنے کے بعد سرزمین ہند پہ قابض و حاکم انگریزوں کے خلاف سینہ سپر ہو گئے اور پھر زور و شور کے ساتھ تحریک آزادی ہند شروع ہو گئی کیوں کہ ان کے خیال و پروگرام کے مطابق دونوں تحریکوں (خلافت و ترک موالات) کی مشترکہ اساس ہی ”انگریز دشمنی“ تھی اور اپنے نشانے تک پہنچنے کے لیے آیات قرآن و احادیث رسول و احکام فقہ کا جس طرح سیاسی استعمال ہوا اور ہندو مسلم اتحاد کے نام پر جس طرح شعائر اسلام و مسلمین کی توہین ہوئی وہ مسلمانان ہند کی تاریخ کا ایک سیاہ اور شرمناک باب ہے۔

دینی فکر و بصیرت رکھنے والے علماء کرام سمجھ رہے تھے کہ سیاسی وجوہ سے انگریزوں کے خلاف چلائی جانے والی تحریک عدم اشتراک عمل تو ملک و ملت کے لیے نفع بخش اور نتیجہ خیز ہو سکتی ہے۔ اور تمام مسلمانوں کو اس میں بیش از بیش حصہ لے کر ان سفید فام حاکموں سے ملک کو آزاد کرایا جاسکتا ہے۔ اور کرایا جانا چاہیے لیکن کہیں ایسا نہ ہو کہ اہل وطن کی اکثریت کے ساتھ یہ اتحاد خدا نہ کردہ ادغام و انضمام کی صورت اختیار کر لے اور اس کا بھی امکان ہے کہ اگر تحریک میں شامل علماء و مسلم قائدین کی ہندو نوازی

اور ان کی اطاعت گزاری کا یہی جذبہ اور ماحول برقرار رہا تو انگریزوں سے انتقال اقتدار کے وقت مسلمان منہ دیکھتے رہ جائیں گے اور سب کچھ ہندو لیڈر اڑالے جائیں گے۔ اس لیے مسلم شناخت اور مسلم مفاد کا تحفظ ہر لمحہ ضروری ہے اور اس حقیقت کو ہمیشہ پیش نظر رکھنا چاہیے کہ مسلمان اول و آخر مسلمان اور صرف مسلمان ہے اس کے ساتھ یا اس کے بعد پھر کچھ اور ہے۔ اور اسی بات کو یوں بھی کہہ سکتے ہیں کہ مسلمان بیک وقت مسلمان اور ہندی یا چینی یا ایرانی یا عربی ہے۔

لیکن یہاں رنگ کچھ اور ہی تھا۔ مولانا عبدالباقی فرنگی نعلی، مولانا حسرت موہانی، مولانا محمد علی جوہر، مولانا شوکت علی، حکیم اجمل خاں، ڈاکٹر مختار احمد انصاری، مولانا حسین احمد مدنی، مفتی کفایت اللہ دہلوی، مولانا ظفر علی خاں وغیرہم سب اسی دھارے میں بہے جا رہے تھے جس کی طرف گاندھی کا اشارہ ہوتا تھا۔ افراط و تفریط کا عجب عالم تھا۔ مولانا عبدالباقی فرنگی نعلی لکھنؤی (متوفی جنوری ۱۹۲۶ء) ان علماء اور لیڈروں کے قائد تھے۔ جن کا حال یہ ہو گیا تھا کہ اپنے ایک مشہور و مطبوع خط میں لکھتے ہیں: ”فقیر نان کو آپریشن کے مسئلہ میں بالکل پس رو گاندھی کا ہے۔ کیوں کہ اس طریق کار کا واقف نہیں ہے۔ ان کو اپنا رہنما بنالیا ہے۔ جو وہ کہتے ہیں وہی مانتا ہوں۔ میرا حال تو سر دست اس شعر کے موافق ہے:“

عمرے کہ بہ آیات و احادیث گذشت
رفتی و شمار بت پرستی کردی

تحریک خلافت و ترک موالات کے بیشتر علماء اور تقریباً سبھی قائدین نے مسلمانان ہند کو جذباتی سیلاب میں بہایا اور شرعی حدود کو تجاوز کیا۔ اس وقت اس طرح کے فتاویٰ جاری ہو رہے تھے کہ ان کے حامی و ہم نوا مسلمان ہند و مسلم اتحاد کی رو میں پہنچے گئے اور لیڈران قوم ان کا استحصال کرتے چلے گئے۔ اس پوری تحریک کی قیادت گاندھی نے کی اور دو تین سال کے اندر ہی ۱۹۲۲ء میں گاندھی کی حکمت عملی جب تبدیل ہوئی اور ۱۹۲۳ء میں انھوں نے نان کو آپریشن موومنٹ/تحریک عدم تعاون ختم کرنے کا باضابطہ اعلان کیا تو پھر علماء و زعماء خلافت و ترک موالات کے مذہبی فتاویٰ بھی سرد خانے کی امانت بن گئے۔ اجتناب از نقض امن و اتباع شریعت کی شرط کے ساتھ (شیخ الہند) مولانا محمود حسن دیوبندی (متوفی نومبر ۱۹۲۰ء) نے ۳۳ ذی القعدہ ۱۳۳۸ھ/۱۹۲۰ء میں یہ فتویٰ جاری کیا:

”اعداے اسلام کے ساتھ تعاون و موالات کو اعتقاداً اور عملاً ترک کر دیں۔ اس مسئلہ کی شرعی حیثیت ناقابل انکار ہے اور ایک صادق مسلمان کی غیرت کا ایسے حالات میں یہ ہی اقتضا ہونا چاہیے کہ وہ: (۱) سرکاری اعزازوں اور خطابات کو واپس کر دے (۲) ملک کی جدید کونسلوں میں شریک ہونے سے انکار کر دے (۳) صرف اپنی ملکی اشیاء اور مصنوعات کا استعمال کرے (۴) سرکاری اسکولوں اور کالجوں

میں اپنے بچوں کو داخل نہ کرے۔“ (ص: ۳۱۶۔ حصہ دوم نقش حیات از مولانا حسین احمد مدنی۔ مکتبہ دینیہ دیوبند ۱۹۹۹ء)

یہی فتویٰ جمعیتہ علمائے ہند کے متفقہ فتویٰ کی صورت میں تقریباً پانچ سو علما کے دستخط سے شائع کیا گیا۔ (ص: ۳۱۷۔ حصہ دوم نقش حیات) مولانا حسین احمد مدنی لکھتے ہیں:

”ملک کے تمام اہل الرائے ہندو اور مسلمان برطانیہ سے نہایت برگشتہ ہو رہے تھے۔ مہاتما گاندھی کی رائے قبولیت عامہ حاصل کر چکی تھی۔ حضرت شیخ الہد رحمۃ اللہ علیہ سے ترک موالات کے متعلق طلبائے یونیورسٹی (علی گڑھ) نے فتویٰ حاصل کر لیا تھا جس میں حضرت رحمۃ اللہ علیہ نے ترک موالات کی تمام دفعات میں کانگریس کی موافقت کی تھی اور تمام مسلمانوں اور طلبائے مسلم یونیورسٹی کو مشورہ دیا تھا کہ وہ اس پر عمل کریں۔

گورنمنٹ سے قطع تعلق کر لیں اور تمام کالج اور اسکول کی گورنمنٹ امداد چھوڑ دیں۔ اور اگر کالجوں اور اسکولوں کے زعماء ایڈمنسٹریٹو چھوڑیں تو طلبہ ایسے کالجوں اور اسکولوں سے نکل جائیں۔ نیز ملازمان حکومت انگریزی ان ملازمتوں سے علاحدہ ہو جائیں جن میں حکومت کی امداد خالص طور پر ہوتی ہے۔ وغیرہ وغیرہ۔“ (ص: ۳۱۳۔ حصہ دوم۔ نقش حیات از مولانا حسین احمد مدنی)

۱۹۲۰ء میں جمعیتہ علمائے ہند کے تاسیسی اجلاس منعقدہ دہلی کا خطبہ صدارت مولانا محمود حسن دیوبندی (متوفی نومبر ۱۹۲۰ء) کی جانب سے انھیں کے حکم پر مفتی کفایت اللہ شاہ جہاں پوری ثم دہلوی نے لکھا اور چھپوایا جسے مولانا شبیر احمد عثمانی دیوبندی نے اجلاس میں پڑھ کر سنایا۔ علمائے حق از مولانا سید محمد میاں ناظم جمعیتہ العلمائے ہند کے حوالہ سے مولانا حسین احمد مدنی اسی خطبہ صدارت از مولانا محمود حسن دیوبندی کے بارے میں لکھتے ہیں:

”حضرت شیخ کا خطبہ صدارت اگرچہ نہایت مختصر تھا مگر علمائے ملت اور ملی سیاست کے تقاضہ کو پورا کرنے کے لیے مکمل اور کافی تھا۔

حضرت شیخ الہند کے اس خطبہ صدارت نے علمائے ملت کو مندرجہ ذیل اصول و نظریات کی ہدایت فرمائی۔

(۱) اسلام اور مسلمانوں کا سب سے بڑا دشمن انگریز ہے جس سے ترک موالات فرض ہے۔

(۲) تحفظ ملت اور تحفظ خلافت کے خالص اسلامی مطالبہ میں اگر برادران وطن ہم دردی اور اعانت کریں تو جائز اور مستحق شکر یہ ہیں۔

(۳) استخلاص وطن کے لیے برادران وطن سے اشتراک عمل جائز ہے مگر اس طرح کہ مذہبی حقوق میں رخنہ واقع نہ ہو۔

(۴) اگر موجودہ زمانہ میں توپ، بندوق، ہوائی جہاز کا استعمال مدافعت اعدا کے لیے جائز ہو سکتا ہے باوجودیکہ قرون اولیٰ میں یہ چیزیں نہ تھیں تو مظاہروں اور قومی اتحادوں اور متفقہ مطالبوں کے جواز میں بھی تاثر نہ ہوگا۔ کیوں کہ موجودہ زمانہ میں ایسے لوگوں کے لیے جن کے ہاتھ میں توپ، بندوق، ہوائی جہاز نہیں ہیں، یہی چیزیں ہتھیار ہیں۔“

(صفحہ ۱۶۔ خطبہ صدارت۔ مطبوعہ مطبع قاسمی دیوبند)

حضرت شیخ الہند کی اختتامی تحریر جو آخری اجلاس میں پڑھی گئی اس کے چند جملے بلغظہ درج ذیل ہیں:

”کچھ شبہ نہیں کہ حق تعالیٰ جل شانہ نے آپ کے ہم وطن اور ہندوستان کی سب سے زیادہ کثیر التعداد قوم (ہندو) کو کسی نہ کسی طریق سے آپ کے ایسے پاک مقصد کے حصول کے لیے مؤید بنا دیا ہے اور میں ان دونوں قوموں کے اتحاد و اتفاق کو بہت ہی مفید اور نتیجہ خیز سمجھتا ہوں اور حالات کی نزاکت کو محسوس کر کے جو کوشش اس کے لیے فریقین کے عمائد نے کی ہیں اور کر رہے ہیں اس کے لیے میرے دل میں بہت قدر ہے۔ کیوں کہ میں جانتا ہوں کہ صورت حال اگر اس کے مخالف ہوگی تو وہ ہندوستان کی آزادی کو ہمیشہ کے لیے ناممکن بنا دے گی۔“ (ص: ۳۲۲۔ حصہ دوم، نقش حیات از مولانا حسین احمد مدنی۔ مکتبہ دینیہ دیوبند ۱۹۹۹ء)

تحریک خلافت و ترک موالات و ہجرت کے اثرات و نتائج کے بارے میں پروفیسر محمد مجیب (جامعہ ملیہ اسلامیہ، نئی دہلی) اپنی کتاب میں لکھتے ہیں:

”جنگ کے بعد جب ۱۹۱۹ء کے وسط میں خلافت کانفرنس کی تشکیل عمل میں آئی اور نومبر میں اس کا عام اجلاس دہلی میں منعقد ہوا تو ہندوستانی مسلم قیادت نے بڑی سمجھ داری سے اس کا صدر مہاتما گاندھی کو بنادیا۔ رولٹ ایکٹ کے خلاف جدوجہد میں مسلمانوں نے پورے خلوص سے اور مؤثر طور پر حصہ لیا تھا اور عدم تعاون کی تحریک میں دل و جان سے شامل ہو کر دونوں ملتوں نے اتحاد کے رشتے مضبوط کیے تھے۔“ (ص: ۶۲۳۔ ہندوستانی مسلمان از پروفیسر محمد مجیب، مطبوعہ قومی کونسل برائے فروغ اردو۔ نئی دہلی ۱۹۹۸ء)

”قوم پرور علمائے جمعیتہ العلمائے ہند قائم کی اور اس تنظیم کا پہلا پبلک اجلاس دسمبر ۱۹۱۹ء میں امرتسر میں منعقد ہوا۔ اس کے بعد کے سال میں ایک ایسی تباہ کن غلطی ہوئی جس نے بتادیا کہ بے روک ٹوک مذہبی جوش و خروش کہاں لے جاسکتا ہے؟ یہ خیال پیش کیا گیا کہ اگر انگریزوں نے ترکی کے سلطان کے ساتھ جو خلیفہ بھی تھا انصاف نہ کیا تو مسلمانوں کو چاہیے کہ ہجرت کر کے قریب ترین دارالامن

یعنی افغانستان چلے جائیں۔ اس ہوش ربا تجویز کو تسلیم کر لیا گیا اور مولانا عبدالباری نے ہجرت کی حمایت میں فتویٰ جاری کر دیا۔

کوئی اٹھارہ ہزار مسلمانوں نے ہجرت کا فیصلہ کر کے اپنی ساری جمع پونجی فروخت کر ڈالی۔ ابھی اور لوگ بھی ہجرت کے لیے کمر باندھ رہے تھے کہ افغانستان حکومت نے مہاجرین کے داخلے پر پابندی عاید کر دی۔ اٹھارہ ہزار خاندان تو گویا بالکل تباہ ہو گئے۔ جو لوگ یہ مصائب جھیل کر اپنے گھروں کو واپس آنے میں کامیاب ہو گئے ان کی تکلیفیں کم کرنے کے لیے خلافتوں نے حتی الوسع کوشش کی لیکن یہ واقعہ یہ سبق نندے پایا کہ مذہبی دلوں کو بنیادہ سوچ کی بجائی میں تپانا ضروری ہوتا ہے۔“ (ص ۵۷۳۔ ہندوستانی مسلمان از پروفیسر محمد مجیب)

”عدم تعاون کی تحریک ۱۹۲۲ء میں واپس لی گئی۔ اس سے کتنی بدظنی پھیلی اور انتشار پیدا ہوا اس کا اندازہ فسادات کی اس تعداد سے ہو سکتا ہے جو ملک کے مختلف حصوں میں پھوٹ پڑے۔ ۱۹۲۳ء میں گیارہ ۱۹۲۳ء میں آٹھ ۱۹۲۵ء میں سولہ ۱۹۲۶ء میں ۳۵“ (ص ۳۶۶۔ ہندوستانی مسلمان از پروفیسر محمد مجیب)

”عدم تعاون کی تحریک ۱۹۲۲ء میں واپس لی گئی تو ان سب کو اس سے زبردست صدمہ پہنچا جو اس میں شریک تھے۔ مسلمانوں کے لیے خاص طور پر یہ بات بہت تباہ کن ثابت ہوئی۔ انھوں نے مذہبی بنیاد پر غیر مشروط فیصلے کیے تھے اور ان کی طرف سے وہ نماؤں نے تحریک کی واپسی کے جو اعلان کیے ان میں کوئی مذہبی وجوہ نہیں تھی۔“ (ص ۶۲۳۔ ہندوستانی مسلمان)

”ایک دور ایسا تھا جب اسٹیج پر مولانا محمد علی چھائے ہوئے تھے۔ ۱۹۲۰ء اور ۱۹۲۱ء میں وہ مہاتما گاندھی کے اتنے قریب تھے جتنے اور کوئی سیاسی رہنما کسی وقت ہو سکتے تھے۔ لیکن جب ۱۹۲۳ء میں وہ جیل سے باہر آئے اور ملک کی صورت حال کا مطالعہ کیا تو انھیں مجبوراً مہاتما گاندھی کا ساتھ چھوڑنا پڑا۔ انھوں نے ہندوؤں کی جارحیت اور لڑاکا پن کے خلاف مسلمانوں کے غم و غصہ کی نمائندگی شروع کر دی۔“ (ص ۶۲۷۔ ہندوستانی مسلمان)

”۱۹۲۳ء کے بعد جب مولانا محمد علی مہاتما گاندھی سے دور ہونے لگے تو صرف ایک ملت کے ایسے لیڈر ہو کر رہ گئے جن کے بارے میں یقین سے نہیں کہا جاسکتا تھا کہ کل کیا کریں گے؟ اور جو ہر قسم کے اختلافی معاملے میں شامل ہونے کے لیے تیار رہتے تھے۔ ان کی قوت عمل برقرار تھی لیکن اب بے معنی ہو کر رہ گئی تھی۔“ (ص ۷۷۵۔ ہندوستانی مسلمان)

”برطانوی حکومت پر براہ راست عمل کے ذریعہ دباؤ ڈالنے کی غرض سے مہاتما گاندھی نے مارچ ۱۹۳۰ء میں نمک ستیہ شروع کی۔ یہ اس بات کا فیصلہ تھا کہ سب سے پہلی شرط ہے آزادی کا حصول۔ دوسرے مسائل آزادی کے بعد ہی حل ہو سکیں گے۔

چنانچہ سوال یہ اٹھا کہ کیا مستقبل میں اپنے مقام اور حقوق کی ضمانت حاصل کیے بغیر مسلمان سول

نا فرمانی کی تحریک میں حصہ لیں؟ اس میں کتنوں نے حصہ نہیں لیا اس پر اختلاف ہے لیکن اس میں کوئی شک نہیں کہ شرکت خاصی تعداد میں ہوئی۔

اپریل ۱۹۳۰ء میں بمبئی میں جو آل انڈیا مسلم کانفرنس ہوئی اس میں مولانا محمد علی نے اعلان کیا کہ مسلمان برطانوی غلبہ نہیں چاہتے لیکن وہ ہندو غلبہ بھی نہیں چاہتے۔ اور وہ مسٹر گاندھی کی تحریک میں حصہ نہیں لے سکتے کیوں کہ اس تحریک کا مقصد ہندوستان کے لیے آزادی حاصل کرنا نہیں بلکہ ہندوستان کے سات کروڑ مسلمانوں کو ہندو مہاساجا کا غلام بنانا ہے۔

مسلمانوں کی ایک بہت بڑی تعداد یہی محسوس کرتی تھی اس لیے انھوں نے مولانا محمد علی کی خوب خوب تعریف کی کہ انھوں نے ان جذبات کو پوری وضاحت اور شد و مد کے ساتھ پیش کر دیا تھا۔ لیکن انصاف کا تقاضہ یہ کہنے پر مجبور بھی کرتا ہے کہ دوسری طرف ایسے رجعت پسند ہندو بھی تھے جو قومی احیا کا مطلب ہی یہ سمجھتے تھے کہ مسلمانوں کو دبایا جائے۔“ (ص ۶۲۸۔ ہندوستانی مسلمان از پروفیسر محمد مجیب)

قومی کونسل برائے فروغ اردو، نئی دہلی)

مولانا نذیر احمد خندہ میرٹھی کے استخلاص حرہ محرم الحرام ۱۳۳۹ھ/ ۱۹۲۰ء مرسلہ از بمبئی کے جواب میں امام احمد رضا قادری برکاتی بریلوی تحریر فرماتے ہیں:

ہر سلطنت اسلام نہ صرف سلطنت ہر جماعت اسلام نہ صرف جماعت ہر فرد اسلام کی خیر خواہی ہر مسلمان پر فرض ہے۔

قال رسول اللہ ﷺ: الدین النصیح لکل مسلم.

رسول اللہ صلی اللہ تعالیٰ علیہ وسلم نے ارشاد فرمایا: دین اسلام ہر مسلمان کی خیر خواہی کا نام ہے۔

مگر ہر تکلیف بقدر استطاعت اور ہر فرض بقدر قدرت ہے۔ نامقدور بات پر مسلمان کو ابھارنا جو نہ ہو سکے اور ضرر دے اور اسے فرض ٹھہرانا شریعت پر افترا اور مسلمانوں کی بدخواہی ہے۔

قال اللہ تعالیٰ: لَا يَكْلِفُ اللَّهُ نَفْسًا إِلَّا وُسْعَهَا.

اللہ تعالیٰ نے فرمایا: اللہ کسی جان پر بوجھ نہیں ڈالتا مگر اس کی طاقت بھر۔

و قال اللہ تعالیٰ: فَاتَّقُوا اللَّهَ مَا اسْتَطَعْتُمْ.

اور اللہ تعالیٰ فرماتا ہے: تو اللہ سے ڈرو جہاں تک ہو سکے۔ پھر خیر خواہی اسلام حدود اسلام میں رہ کر ہے۔ مشرکین سے اتحاد و موالات اور ان کے راضی کرنے کو شعائر اسلام کی بندش، مشرک لیڈروں کو اپنے دین کا ہادی و رہ بر بنانا، مشرک لیکچرر کو مسلمانوں کا واعظ ٹھہرانا، اسے مسجد میں لے جا کر جماعت

مسلمین سے اونچا کھڑا کر کے پکچر دلوانا، اپنے ماتھے پر مشرکوں سے قشتے لگوانا، مشرکوں کے مجمع میں مشرک لیڈروں کی بے پکارنا، مشرک لیڈروں کی ٹکٹی اپنے کندھوں پر اٹھا کر مرگٹھ میں لے جانا، مساجد کو مشرک کا ماتم گاہ بنانا، اس کے ماتم کے لیے مساجد میں سر برہنہ ہونا، اس کے لیے نماز و دعا سے مغفرت کا اشتہار دینا، قرآن مجید اور رمان کو ایک ڈولے میں رکھ کر دونوں کی پوجا کراتے ہوئے مندر میں لے جانا،..... صاف لکھ دینا کہ ہم نے قرآن وحدیث کی تمام عمر بت پرستی پر ثار کر دی، صاف لکھ دینا کہ اگر آج تم نے ہندو بھائیوں کو راضی کر لیا تو اپنے خدا کو راضی کر لیا۔ صاف لکھ دینا کہ ہماری جماعت ایک ایسا مذہب بنانے کی فکر میں ہے جو کفر و اسلام کا امتیاز اٹھادے گا۔ صاف لکھ دینا کہ ہم ایسا مذہب بنانا چاہتے ہیں جو سنگم و پر یاگ کو مقدس مقام ٹھہرائے گا۔

یہ امور خیر خواہی اسلام نہیں گند چھری سے اسلام کو ذبح کرنا ہے۔ یہ سب افعال واقوال منال بعید و کفر شدید ہیں اور ان کے فاعل و قائل و قائل انداء دین حمید و دشمنان رب مجید ہیں۔

اتخذوا دينهم لهوأ ولعباً — بدلوا نعمة الله كفراً — ومن يعلم الذين ظلموا أنى مُنقلب ينقلبون.

جنہوں نے اپنے دین کو کھیل تماشا بنالیا۔ اللہ کی نعمت ناشکری سے بدل دی۔ اور اب جاننا چاہتے ہیں ظالم کہ کس کروٹ پر پلٹا کھائیں گے۔

(ص: ۱۳۳-۱۳۴۔ جلد ۱۴۔ فتاویٰ رضویہ مترجم۔ رضافاؤنڈیشن لاہور)

”جو شخص حفاظت اسلام و سلطنت اسلام و امامین مقدسہ کی استطاعت رکھتا ہے اور کابلی سے نہ کرے مرتکب کبیرہ ہے یا کفار کی خوشامد و خوش نودی کے لیے تو مستوجب لعنت ہے یا دل سے ضرر اسلام پسند کرنے کے سبب تو کافر ہے۔ اور جو استطاعت نہیں رکھتا معذور ہے۔ شریعت اس کام کا حکم فرماتی ہے جو شرعاً جائز اور عادی ممکن اور عقلاً مفید ہو۔ حرام یا ناممکن یا عبث افعال حکم شرع نہیں ہو سکتے۔“ (ص: ۴۱۶۔ جلد ۱۴۔ فتاویٰ رضویہ مترجم مطبوعہ لاہور)

مولانا ابوالکلام آزاد نے طلبہ یونین علی گڑھ کو خطاب کرتے ہوئے طلبہ کو کچھ ہدایت کی۔ اس کے بعد کیا ہوا اسے غور سے پڑھیں اور سمجھیں:

”دوسرے دن پھر اجتماع ہوا تو لڑکوں نے کہا کہ ہم آپ ہی کو ہندستان کا سب سے بڑا مجتہد اور عالم سمجھتے ہیں۔ تب مولانا نے کہا کہ جب مجھ کو تم لوگ مجاز سمجھتے ہو اور مجھ سے سوال کرتے ہو تو میں کہتا ہوں کہ:

حکومت سے عدم تعاون اسی طرح فرض ہے جس طرح نماز روزہ اور دوسرے ارکان اسلام فرض ہیں۔ اور میں تم کو پکارتا ہوں کہ کالج کی چہار دیواری سے باہر نکلو اور کالج کی تعلیم کا باکی کاٹ کرو۔“ (ص: ۷۰۔ ۷۱۔)

”ایک خلافت۔ از قاضی محمد عدیل عباسی۔ قومی کونسل برائے فروغ اردو زبان، نئی دہلی۔ طبع دوم ۱۹۹۷ء۔“ حکومت سے ترک موالات اس طرح فرض ہے جس طرح نماز روزہ اور دوسرے ارکان اسلام فرض ہیں۔“ (ص: ۱۶۳۔ تبرکات آزاد۔ از غلام رسول مہر۔ مطبوعہ دہلی ۱۹۶۳ء)

احمد سعید ملیح آبادی ایڈیٹر روزنامہ آزاد ہند، کلکتہ لکھتے ہیں:

”مدرسہ اسلامیہ کا افتتاح مسجد ناخدا (کلکتہ) میں مہاتما گاندھی نے ۱۳ دسمبر ۱۹۲۰ء میں کیا۔ اس وقت مولانا (عبدالرزاق) ملیح آبادی اور مولانا (حسین احمد) مدنی میں ایسا رشتہ رفاقت و اخوت قائم ہوا کہ مرتے دم تک باقی رہا۔“ (ص: ۵۔ بعنوان اکابر کی روایتوں کا امین۔ فدائے ملت نمبر، روزنامہ ہندستان اکسپریس، دریا گنج، نئی دہلی۔ شمارہ ۲۳ اپریل ۲۰۰۷ء)

حضرت امام احمد رضا قادری برکاتی بریلوی سے ۱۹۲۰ء میں اسی سلسلے میں دو سوالات استفتا کی شکل میں کیے گئے جس کا تفصیلی جواب آپ نے کتابی صورت میں دیا اور احکام موالات و معاملات کو محققانہ طور پر تحریر فرما کر المحجة الموقننة فی آية الممتحنة (۱۳۳۹ھ/۱۹۲۰ء) تاریخی نام رکھا۔ جس میں اس افراط و تفریط کے بارے میں آپ لکھتے ہیں:

”غرض ترک موالات میں افراط کی تو وہ کہ مجرد معاملات حرام قطعی۔ اور تفریط کی تو یہ کہ ہندوؤں سے و داد و اتحاد واجب بلکہ ان کی غلامی و انقیاد فرض بلکہ مدار ایمان۔ فسبخن مقلوب القلوب والابصار۔ اول میں تحریم حلال کی دوم میں تحلیل حرام۔ بلکہ افتراض حرام اور ان دونوں کے حکم ظاہر و پشت از بام۔

لِلّٰہِ انصاف! کیا یہاں اہل حق نے انگریزوں کو خوش کرنے کو معاذ اللہ مسلمانوں کو تباہ کرنے والا مسئلہ نکالا؟ یا ان اہل باطل نے مشرکین کو خوش کرنے کو صراحتہ کلام اللہ و احکام اللہ کو پاؤں کے نیچے مل ڈالا؟ مسلمانوں کو خدا لگتی کہنی چاہیے۔ ہندوؤں کی غلامی سے چھڑانے کو جو فتاویٰ اہل سنت نے دیے۔ کلام الہی و احکام الہی بیان کیے۔ یہ تو ان کے دھرم میں انگریزوں کے خوش کرنے کو ہوئے۔

وہ جو پیر پیچر کے دور میں نصرانیت کی غلامی اوچٹی تھی۔ جسے اب آدھی صدی کے بعد لیڈر رونے بیٹھے ہیں۔ کیا اس کا رد علماء اہل سنت نے نہ کیا؟ وہ کس کو خوش کرنے کو تھا؟ بہ کثرت رسائل و مسائل ان کے رد میں نہ لکھے گئے؟“ (ص: ۳۶، ۳۷۔ المحجة الموقننة۔ مطبوعہ بریلی)

کافروں، مشرکوں اور بد مذہبوں سے موالات اور اتحاد و داد کے خلاف امام احمد رضا قادری برکاتی بریلوی نے بڑی شدت کے ساتھ تنبیہ اور تہدید فرمائی ہے۔ لکھتے ہیں:

”عام مشرکین ہند کو لم یقاتلو کم فی الدین کا مصداق ماننا ایمان کی آنکھ پر ٹھیکری رکھنا ہے۔ کیا وہ ہم سے دین پر نہ لڑے؟ کیا قربانی گاؤ پر ان کے سخت ظالمانہ فساد پرانے پڑ گئے؟ کیا کٹار پور و آرو

اور کہاں کہاں کے ناپاک و ہولناک مظالم جو ابھی تازے ہیں، دلوں سے محو ہو گئے؟
 بے گناہ مسلمان نہایت سختی سے ذبح کیے گئے۔ مٹی کا تیل ڈال کر جلائے گئے۔ ناپاکوں نے پاک
 مسجدیں ڈھائیں۔ قرآن کریم کے پاک اور اراق پھاڑے۔ جلائے۔ اور ایسی ہی وہ باتیں جن کا نام لیے
 کلیجہ منہ کو آئے۔

أَلَا لَعْنَةُ اللَّهِ عَلَى الظَّالِمِينَ ○ أَلَا لَعْنَةُ اللَّهِ عَلَى الظَّالِمِينَ ○ أَلَا لَعْنَةُ
اللَّهُ عَلَى الظَّالِمِينَ ○

اب کوئی درد رسیدہ مسلمان ان لیڈروں سے یہ کہہ سکتا ہے یا نہیں کدائے انٹیجوں پر مسلمان بننے والو! ہم دردی اسلام کا ظاہری تانا تنے والا! کچھ حیا کا نام باقی ہے تو ہندوؤں کی گنگا میں ڈوب مرو۔

اسلام و مسلمین و مساجد و قرآن پر یہ ظلم توڑنے والے کیا یہی تمہارے بھائی، تمہارے چہیتے، تمہارے پیارے، تمہارے سردار، تمہارے پیشوا، تمہارے مددگار، تمہارے غم گسار، مشرکین ہند نہیں جن کے ہاتھ آج پکے جاتے ہو، جن کی بے مناتے ہو۔ جن کی غلامی کے گیت گاتے ہو؟ اُف۔ اف۔

اف۔ ٹف۔ ٹف۔ اِن اللّٰه جامع المنفقين والكافرين في جهنم جميعاً.

اور بے ایمان پکا بے ایمان ہوگا وہ جو واحد قہار کو یک سر پینہ دے کر کہے کہ یہ ملعون مظلوم تو بعض بعض شہر کے بعض بعض کفار نے کیے۔ اس سے سب تو قاتلو کم فی الدین نہیں ہو گئے؟ کوئی قوم ساری کی ساری نہیں لڑتی۔ کفار زمانہ رسالت جن کی نسبت حکم ہوا:

”فأقتلوهم حیث ثقتهم“ انہیں جہاں پاؤ قتل کرو۔

اور حکم ہوا: "وقاتلوا المشركين كافة كما يقاتلونكم كافة".

سب مشرکوں سے لڑو جیسے وہ سب تم سے لڑتے ہیں۔

کیا ان کا ہر ہر فرد میدان جنگ میں آیا تھا؟

لڑائی دیکھی جاتی ہے اگر جوڑے ان کی خاص کوئی ذاتی غرض ہے جس میں ساری قوم شریک نہیں تو وہ لڑائی خاص انہیں کی طرف منسوب ہوگی جو اس کے مرتکب ہوئے۔ مثلاً کسی گاؤں کے دُھرے مینڈھے پر بعض لوگوں سے جنگ ہو تو وہ انہیں کی ہے، نہ تمام قوم کی۔

اور اگر لڑائی مذہبی ہے تو ان سب اہل مذہب کی ہے۔ کہ باقی داسے، درے، قلمے، قدے، معین ہوں گے۔ اور کچھ نہ ہو تو راضی ہوں گے اور اپنے مذہب کی فتح پر تو خوش ہوں گے اور دوسرے کی ہو تو رنجیدہ ہوں گے۔ قال اللہ تعالیٰ:

ان تمسککم حسنة تسوهم وان تصبکم سيئة يفرحوا بها.

تو وہ سب محاربین بالفعل ہیں۔ خواہ زبان سے یاد دل سے۔

مخالفہ مذہبی ہر قوم کا اس بات پر ہوتا ہے جسے وہ اپنے دین کی رو سے زشت و منکر جانے۔ اسی کے ازالہ کے لیے لڑائی ہوتی ہے۔ اور ازالہ منکر تین قسم ہے۔ موقعہ ہو تو ہاتھ سے۔ ورنہ زبان سے۔ ورنہ دل سے۔ نبی صلی اللہ علیہ وسلم فرماتے ہیں:

مَنْ رَأَى مِنْكُمْ مُنْكَرًا فَلْيُغَيِّرْهُ يَدُهُ. فَإِنْ لَمْ يَسْتَطِعْ فَبِلِسَانِهِ. فَإِنْ لَمْ يَسْتَطِعْ فَبِقَلْبِهِ.

یہ تینوں صورتیں ازالہ و تغییر کی ہیں۔ اور یہ سب اہل محاربہ سے محاربہ ہی ہیں۔ بالفعل ہتھیار اٹھانا شرط نہیں۔ جس کا ثبوت اور پرکھنا۔

اور اگر یہی ٹھہری کہ اگرچہ لڑائی سرتاج قوم اور تمام افراد قوم کی رضا سے ہو مگر قاتلو کم فی الدین میں صرف وہی داخل ہوں گے جنہوں نے میدان میں ہتھیار اٹھائے۔ تو ذرا انگریزوں کے ساتھ اپنے بانی کاٹ کا مزاج پوچھ لیجیے۔ کیا ہر انگریز ترکوں کے ساتھ میدان جنگ میں گیا تھا؟ ہرگز نہیں۔ لاکھوں یا شاید کروڑوں ہوں جنہوں نے اس میدان کی صورت تک نہ دیکھی۔ خصوصاً ہندوستان میں سول کے انگریز۔ تو یہ سب لم یقاتلو کم فی الدین ہوئے۔ اور تمہارا یہ ترک تعاون کا عام مسئلہ تمہارے ہی منہ سخت جھوٹا اور شریعت پر افترا ٹھہرا۔ مقابلہ کرو تو انہیں معدود سے کرو جو میدان میں ترکوں سے لڑے۔ غرض:

نے فروعت محکم آمد نے اصول

شرم بادت از خدا و از رسول

(ملخصاً) المحقق الموصوف - ص ۲۹۳-۲۹۴؛ مطبوعہ بریلی - ص ۳۵۲ تا ۳۵۵؛ فتاویٰ رضویہ،

جلد ۱۴، رضا فاؤنڈیشن لاہور)

☆☆☆

ایک استثنائیں اس وقت کے حالات اور پھر حضرت امام احمد رضا قادری برکاتی بریلوی کا شرعی فیصلہ ملاحظہ فرمائیں:

کیا فرماتے ہیں علمائے دین اس مسئلہ میں کہ تبلیغ خلافت کی غرض سے جامع مسجد میں ایک جلسہ ہوا جس میں ہنود بھی شریک ہوئے۔ دوران تقریر مسلمانوں نے اللہ اکبر کے نعرے لگائے اور ہنود نے وندے ماترم۔ مہاتما گاندھی کی جے۔ تلک مہاراج کی جے۔ کے نعرے لگائے۔

کیا ہنود کو مساجد میں اس قسم کے نعرے لگانا جائز ہے؟ اور اگر بعض مسلمانوں نے خود اپنی زبان سے اسی مقام پر دوران تقریر اہل ہنود کے ساتھ یا خود پیش قدمی کرتے ہوئے اس قسم کی جے کی آوازیں بلند کی ہوں تو ان کا کیا حکم ہے؟ ہینوا بالدلیل توجروا من الرب العلیل۔ (مسئلہ محمد مجتبیٰ)

خال۔ کوٹھی سید محمد حسین صاحب بیرسٹر میرٹھ۔ ۱۵/۱۵/۱۹۲۱ء)

الجواب:۔ مشرکین کی بے پکار ناکان کی تعظیم ہے اور کافر کی تعظیم کفر ہے۔ فتاویٰ ظہیر یہ و اشباہ و در مختار میں ہے۔ تبجیل الکافر کفر۔ ایسے کلمہ گو یوں پر لازم ہے کہ نئے سرے سے اسلام لائیں۔ پھر اپنی عورتیں رکھنا چاہیں تو ان سے از سر نو نکاح کریں۔

بلکہ ایسے جلسوں میں جو مضامین باطلہ و مخالف شرع ہوتے ہیں ان پر بہت تحسین اللہ اکبر کہنا بھی حرام قطعی ہے کہ ذکر الہی کی توہین ہے۔ مشرکوں کو مسجدوں میں اس طرح لے جانا اور ان کا اپنے کلمات کفر بالاعلان کہنا۔ اور مسلمان کہلانے والوں کا اس پر راضی ہونا یا جماع امت حرام ہے۔ رسول اللہ صلی اللہ علیہ وسلم فرماتے ہیں:-

إِنَّمَا بُنِيتَ الْمَسَاجِدُ لِمَا بَنِيَتْ لَهُ. وَفِي أُخْرَى. لِلذِّكْرِ وَالصَّلَاةِ وَقِرَاءَةِ الْقُرْآنِ.

مسجدیں تو صرف اس لیے بنیں جس لیے بنیں۔ وہ تو اللہ تعالیٰ کی یاد اور نماز اور تلاوت کے لیے بنیں۔ یہاں تک کہ صحیح حدیثوں میں فرمایا: جو مسجد میں اپنی کسی گمی چیز کو پوچھے اس سے کہو لا رُدُّ اللہ علیک ضالک۔ اللہ تیری گمی چیز تجھے نہ ملائے۔ مسجدیں اس لیے نہ بنیں۔

نہ کافروں کو لے جانے اور مشرکوں کی بے پکار ناکان کے لیے۔ مگر کیا کیجیے کہ ان لوگوں کے دل مسخ ہو گئے۔ انہوں نے مشرک کے غلام ہو کر اللہ و رسول کے سب احکام منسوخ کر دیے۔

احق بے عقل جاہلوں کی کیا گنتی؟ ساری کمیٹی میں سب سے بڑے عالم کہلانے والے مولوی عبد الباری فرنگی مٹلی ہیں۔ جنہوں نے جلسہ مدراس میں اپنے منہ اپنے آپ کو نہ صرف عالم بلکہ بہت بڑا مجدد کہا۔ وہ اقرار لکھ رہے ہیں کہ وہ بالکل پس رو گاندھی کے ہیں۔ اس کو اپنا رہ نما لیا ہے جو وہ کہتا ہے وہی مانتے ہیں۔ اِنَّا لِلّٰہِ وَاِنَّا اِلَیْہِ رَاجِعُونَ.

اس کا نام دین ہے؟ اس کا نام اسلام ہے؟ حالاں کہ رب عزوجل فرماتا ہے: اگر تم نے کافروں کا کہا مانتا تو ضرور تم بھی مشرک ہو۔

وَلَكِنَّ الظَّالِمِينَ بَايَٰتِ اللّٰهِ يَبْجِدُونَ. وَسَيَعْلَمُ الَّذِيْنَ ظَلَمُوا اِیَّیْ

مَنْقَلَبَ يَنْقَلِبُونَ. وَاللّٰهُ تَعَالٰی اَعْلَمُ (ص ۳۰۵- فتاویٰ رضویہ۔ جلد ششم۔

مطبوعہ مبارک پور، ضلع اعظم گڑھ، یوپی)

گاندھی کی قیادت میں چلنے والی تحریک خلافت کا اصل مقصد واضح کرتے ہوئے امام احمد رضا قادری برکاتی بریلوی اپنی کتاب دوا م العیش فی الائمة من قریش (۱۳۳۹ھ/۱۹۲۰ء) میں تحریر فرماتے ہیں:

”ترکوں کی حمایت تو محض دھوکے کی ٹٹی ہے۔ اصل مقصد بغلامی ہندو سورا ج کی چکی ہے۔ بڑے بڑے لیڈروں نے جس کی تصریح کر دی ہے۔ بھاری بھر کم خلافت کا نام لو۔ عوام بھریں، چندہ لوب ملے اور گنگا و جمن کی مقدس زمین آزاد کرانے کا کام چلے:

اے پس رو مشرکوں بزمزم نہ ری

کیں رہ کہ تو می روی بہ گنگ و جمن ست“

(ص: ۲۲۵- جلد ۱۳- فتاویٰ رضویہ مترجم۔ رضا فاؤنڈیشن لاہور)

بہر حال! مجموعی طور پر تحریک خلافت جس رخ پر جاری تھی اور تحریک ترک موالات نے جو رنگ اختیار کر لیا تھا اس میں جوش و جذبہ نے اتنا پہچانی ماحول پیدا کر دیا تھا کہ ہوش و حواس اور مستقبل بینی سے قائم رہنے کی تحریک عام طور پر غافل اور بے نیاز ہو گئے تھے۔ شرعی اصول و ضوابط سے بے پروا ہو کر طرح طرح کی جذباتی باتیں کہی جارہی تھیں۔ انگریز دشمنی کے ساتھ مشرک دوستی کے نظارے عام تھے۔ سیاسی عزائم کے سامنے سب کچھ یا بہت کچھ جائز کر دیا گیا تھا جس کا قصہ طویل اور اس وقت کے اخبارات و رسائل میں مذکور و مسطور ہے۔

حضرت مولانا نعیم الدین مراد آبادی (متوفی ۱۳۶۷ھ/۱۹۴۸ء) خلیفہ امام احمد رضا قادری برکاتی بریلوی اپنی ایک تحریر میں سلطنت اسلامیہ کی اعانت و حمایت اور خادم الحرمین کی امداد و نصرت مسلمانوں پر فرض قرار دینے کے ساتھ تحریک خلافت کے ایک نہایت اہم پہلو کی نشان دہی کرتے ہوئے لکھتے ہیں:

”اگر اتنا ہی ہوتا کہ مسلمان مطالبہ کرتے اور ہندوان کے ساتھ متفق ہو کر ”بجا ہے“ درست ہے“ پکارتے۔ مسلمان آگے ہوتے اور ہندوان کے ساتھ ہو کر ان کی موافقت کرتے تو بے جا نہ تھا۔ لیکن واقعہ یہ ہے کہ ہندو امام بنے ہوئے آگے آگے ہیں اور مسلمان آئین کہنے والے کی طرح ان کی ہر صدا کے ساتھ موافقت کر رہے ہیں۔

پہلے ”مہاتما گاندھی“ کا حکم ہوتا ہے اس کے بعد ”مولوی عبد الباری“ کا فتویٰ مقلد کی طرح سر نیاز خم کرتا چلا جاتا ہے۔ ہندو آگے بڑھتے ہیں اور مسلمان ان کے پیچھے پیچھے اپنا دین و مذہب ان پر غار کرتے چلے جاتے ہیں۔“ (ماہ نامہ السواد الاعظم مراد آباد۔ شمارہ ماہ شوال ۱۳۳۸ھ/۱۹۲۰ء)

امام احمد رضا قادری برکاتی بریلوی کا سارا اختلاف یہ تھا کہ مسئلہ خلافت و مسئلہ موالات جو خالص شرعی مسائل ہیں انھیں استعمال کرنے اور ان کی صورت مسخ کرنے کی کوشش کیوں جارہی ہے؟ شریعت مخالف عمل اور بیان کا سلسلہ کیوں جاری کیا گیا ہے؟ اور شرعی مسئلہ کی باگ ڈور کسی کافر و مشرک یا کسی یہودی و نصرانی کے ہاتھ میں دینا کس طرح جائز ہو سکتا ہے؟ برطانیہ سے ہندوستان کو آزاد کرانے کے لیے سیدھے سیدھے تحریک آزادی چلا کر عوام کو بیدار کیا جائے اور کسی بھی مرحلے میں ہندو مسلم اتحاد کے نام

پر کفار و مشرکین کی خوش نودی حاصل کرتے ہوئے احکام شریعت کو پامال نہ کیا جائے اور مشرکین ہند کی قیادت مسلمانان ہند پر مسلط نہ کی جائے نہ اس تحریک کو ان کے حوالہ کیا جائے جیسا کہ اس وقت یہ سب کچھ ہو رہا ہے۔

یہ موقف شرعی اصول پر مبنی اور بالکل درست تھا اور ہے جس کی شہادت بعد کے حالات نے بھی فراہم کر دی۔ اور تاریخ ہند نے بھی امام احمد رضا قادری برکاتی بریلوی کے موقف کو صدیوں سے تصدیق کر دی۔ یہی وجہ ہے کہ امام احمد رضا قادری برکاتی بریلوی کے فرزند اکبر جیہ الاسلام حضرت مولانا حامد رضا بریلوی (متوفی ۱۳۶۲ھ/۱۹۴۳ء) نے قائدین خلافت و موالات کو مخاطب کرتے ہوئے صاف صاف فرمایا تھا کہ:

”یہ لوگ موالات کو حکم شریعت سمجھ کر نہیں مانتے ہیں۔ یہ تو مسلمانوں کو اپنے موافق کرنے کے لیے آیتیں تلاوت کرتے ہیں۔ مانتے تو ہیں گاندھی کا حکم سمجھ کر۔ یہی وجہ ہے کہ ترک موالات کے ساتھ ہندو سے موالات فرض سمجھتے ہیں۔ آج تمام ہندوستان جانتا ہے کہ خلافت کمپنی صرف ترک موالات بتاتی ہے اور ہندو سے موالات نہ تھا موالات بلکہ ان کی رضا میں فنا ہو جانا ضروری قرار دیتی ہے۔“ (ص: ۵۵۔ دو مخ انمیر۔ جماعت رضائے مصطفیٰ بریلی۔ ۱۳۳۰ھ/۱۹۱۱ء)

ترک معاملات و ترک موالات سے مشرکین ہند کو مستثنیٰ کر کے صرف انگریزوں سے ترک موالات بحکم گاندھی ۱۹۳۱ء تک باضابطہ مذہبی فرض قرار دیا گیا کیوں کہ تحریک ترک تعاون/نان کوآپریشن موومنٹ جیسے ہی ۱۹۳۲ء میں گاندھی نے واپس لینے کا اعلان کیا ویسے ہی سارے کانگریسی علماء و خلافتی لیڈر ترک موالات کا یہ مذہبی فرض بھول گئے۔ ورنہ مولانا ابوالکلام آزاد (متوفی ۱۳۷۷ھ/۱۹۵۸ء) نے اپنی ایک تقریر میں اپنی اسلامی بصیرت کا حوالہ دیتے ہوئے کہا تھا:

”میں بہ حیثیت ایک مسلمان ہونے کے جسے خدا کے فضل سے شریعت اسلامی کی کچھ بصیرت دی گئی ہے، کہتا ہوں کہ ایک مسلمان پر جب وطن کے لحاظ سے، مذہب کے اعتبار سے، اخلاق کے لحاظ سے فرض ہے کہ ترک موالات کرے۔“ (ص: ۳۔ روزنامہ زمین دار لاہور۔ ۲۱ اکتوبر ۱۹۲۰ء)

”مسلمانوں کے لیے یہ قریب قریب کفر ہو گیا ہے کہ وہ برٹش گورنمنٹ سے اپنی استقامت کے اندر محبت و اعانت اور اطاعت کا کوئی تعلق رکھیں۔ اگر وہ کوئی تعلق اس طرح کارکھیں گے تو ایک منٹ کے لیے بھی ان کو یہ حق نہ ہوگا کہ وہ اپنے آپ کو مسلمانوں کی صف میں جگہ دیں۔“

(ص: ۳۷۔ خطبات آزاد۔ اردو کتاب گھر دہلی۔ ۱۹۵۹ء)

تاج العلماء مولانا سید ابوالا در رسول محمد میاں قادری برکاتی مارہروی (وصال ۱۳۷۵ھ/۱۹۵۶ء) امام احمد رضا قادری برکاتی بریلوی کی عملی خدمات کا ذکر کرتے ہوئے فرماتے ہیں:

”..... آج (۱۳۳۰ھ/۱۹۱۱ء) سے برسوں پہلے جنگ بلقان (۱۲-۱۹۱۱ء) کے موقع پر انھوں (مولانا احمد رضا) نے سلطنت اسلامی و مظلومین مسلمین کی اعانت و امداد کی مناسب و صحیح شرعی تدابیر لوگوں کو بتائیں۔ عام طور پر شائع کیں۔ قولاً و عملاً ان کی تائید کی۔ خود چندہ دے کر عوام کو اس طرف رغبت دلائی اور اب بھی لوگوں کو صحیح مفید شرعی طریقے اعانت اسلام و مسلمین کے بتاتے رہے۔

مولانا احمد رضا خاں صاحب جو عملی کوششیں کر سکتے تھے انھوں نے کیں۔ خود چندہ دیا اور اپنے زیر اثر لوگوں سے دلویا۔ مسلمانوں کو اسلامی سلطنت کی امداد و اعانت پر توجہ و رغبت دلائی۔ تحفظ سلطنت اسلامی کی مفید و کارگر تدابیر بتائیں۔ یہ عملی کوشش نہیں تو کیا ہے؟“ (برکات مارہرہ و مہمانان بدایوں (۱۳۳۰ھ) مطبوعہ حسنی پریس بریلی۔ ۱۳۳۰ھ/۱۹۲۲ء)

”اس سے زیادہ اور کون سے پہلے دن سے مولانا احمد رضا خاں صاحب کوشش کرتے کہ خلافت کمپنی والے تو آج حملہ خلافت و حفاظت سلطنت اسلامی کا نام لینے بیٹھے ہیں۔ جب کہ سلطنت اسلامی کا خاتمہ ہو چکا۔

مولانا احمد رضا خاں صاحب نے اس وقت سے کوشش کی جب اس موجودہ مصیبت عظمیٰ کا خیال بھی دلوں سے دور تھا۔ اور جنگ بلقان (جو بہ لحاظ حالات مابعد اس مصیبت عظمیٰ کی تمہید و ابتدا ثابت ہوئی) کے ہی زمانہ سے حمایت و اعانت سلطنت اسلامی میں اپنی رائے و مسلک قولاً و عملاً ظاہر کر دیا۔

عوام کو رغبت دلانے کے لیے بریلی میں جلسہ عام میں خود چندہ دیا۔ حملہ سلطنت اسلامی و اعانت مظلومین ترک کی نافع و مفید تدابیر آگاہی عام کے لیے شائع کیں۔“ (ایضاً ص: ۱۲-۱۳)

۲۲/۲۳ مارچ ۱۹۲۱ء جمعیۃ العلماء ہند کا ایک اہم اجلاس بریلی میں منعقد ہوا۔ جس میں خلافت و ترک موالات سے متعلق گفتگو کے لیے مولانا ابوالکلام آزاد صاحب نے حضرت امام احمد رضا قادری برکاتی بریلوی قدس سرہ کو ایک خط تحریر کیا۔ چنانچہ حضرت مولانا سید سلیمان اشرف صاحب سابق صدر شعبہ علوم اسلامیہ مسلم یونیورسٹی علی گڑھ (وصال ۱۳۵۸ھ/۱۹۳۹ء) نے اس اجلاس بریلی میں وفد علماء اہل سنت کی نمائندگی و ترجمانی کی، جن کی شخصیت و خطابت کی تصویر کشی کرتے ہوئے خواجہ حسن نظامی دہلوی نے لکھا ہے:

”گورارنگ، مضبوط جسم، گنجان داڑھی، تیز و چمک دار آنکھیں، عمر پچاس کے قریب، بہار میں مکان ہے علی گڑھ کالج میں دینیات کے پروفیسر ہیں، صوفیانہ مشربد کھتے ہیں، کئی کتابوں کے مصنف ہیں۔

تقریر ایسی تیز اور مسلسل کرتے ہیں جیسے ای آئی آر کی ڈاک گاڑی۔ دوران تقریر صرف درود

شریف پڑھنے کے لیے تھوڑی دیر میں وقفہ ہوتا ہے ورنہ معلوم ہوتا ہے کہ ہمالہ کی چوٹی سے گنگا کی دھارا نکلتی ہے جو ہری ڈوار تک کہیں رکنے اور ٹھہرنے کا نام نہیں لے گی۔

بیان کی ایسی روانی آج کل ہندوستان کے کسی عالم میں نہیں ہے۔ تقریر میں محض الفاظ ہی نہیں ہوتے بلکہ ہر فقرے میں دلیل اور عیلت کا انداز ہوتا ہے۔“ (درویش جنتری ۱۹۲۳ء از خولجہ حسن نظامی، بہ حوالہ کتابی دنیا، کراچی، شمارہ جنوری، فروری ۱۹۶۷ء)

”آپ ملکی مفاد اور بہبود کے لیے مل کر کوشش کیجیے مگر جہاں سے مذہبی حدود آئیں۔ مسلمان الگ۔ اور ہندو الگ۔ ہم اپنے ”مذہب میں“ ہندوؤں سے اتحاد نہیں کر سکتے۔

فرض مقامات مقدسہ و خلافت اسلامیہ کے مسائل میں ہمیں اختلاف نہیں۔ ہندوستان کے مفاد کی کوشش کیجیے۔ اس سے ہمیں خلاف نہیں۔ خلاف ان حرکات سے ہے جو آپ لوگ منافی و مخالف دین کر رہے ہیں۔ ان حرکات کو دور کر دیجیے ان سے باز آجائیے۔ ان کی روک تھام کیجیے۔ عوام کو ان سے باز رکھیے، تو خلافت اسلامیہ و ممالک مقدسہ کی حفاظت، ہندوستان کے ملکی مفاد کی کوششیں، ہم بھی آپ کے ساتھ مل کر کرنے کو تیار ہیں۔“ (ص ۷-۸۔ روداد مناظرہ۔ بہادری پریس بریلی)

مولانا عبدالرزاق طبع آبادی یعنی شاہد کے طور پر لکھتے ہیں:

”..... خطیب مولانا سلیمان اشرف تھے اور اس میں شک نہیں کہ بڑے فصیح و بلیغ مقرر تھے۔

موصوف کی تقریر نے جو بڑی لمبی تھی۔ کانفرنس کو ہلا ڈالا۔ اور ایسا معلوم ہونے لگا کہ اب اور کچھ کہنا ممکن نہیں۔“ (ذکر آزاد۔ دہشت روزہ چٹان لاہور۔ ۶ مارچ ۱۹۶۱ء)

اسنے اہم مسائل پر اتنی برجستہ اور جامع تقریریں کر اراں جمعیۃ العلماء بہوت ہو کر رہ گئے اور آزاد صاحب کا یہ حال تھا کہ:

”مولانا سلیمان اشرف کی جادو بیانی مولانا (آزاد) سن رہے تھے اور ان کے کندھے

مولانا سلیمان اشرف مرحوم کی جادو بیانی سن کر نمایاں طور پر پھڑک رہے تھے۔“ (ایضاً)

جیۃ الاسلام حضرت مولانا حامد رضا قادری بریلوی (وصال ۱۳۶۲ھ/۱۹۴۳ء) خلف اکبر امام احمد رضا قادری برکاتی بریلوی کی یہ تقریر بھی تاریخی حیثیت کی حامل ہے۔ آپ نے ارشاد فرمایا کہ:

”حریم شریفین و مقامات مقدسہ و ممالک اسلامیہ کی حفاظت و خدمت ہمارے نزدیک ہر مسلمان پر بقدر وسعت و طاقت فرض ہے۔ اس میں ہمیں کچھ کلام نہ ہے نہ تھا۔ تمام کفار و مشرکین و نصاریٰ و یہود و مرتدین وغیرہم سے ترک موالات ہم ہمیشہ کے لیے ضروری و فرض جانتے ہیں۔

ہمیں خلاف آپ کی ان خلاف شرع و خلاف اسلام حرکات سے ہے جن میں سے کچھ مولوی سید سلیمان اشرف صاحب نے بیان کیں اور جن کے متعلق جماعت (رضائے مصطفیٰ بریلی) کے ستر (۷۰) سوالات بنام ”اتمام حجت تامہ“ آپ کو پہنچے ہوئے ہیں۔ ان کے جواب دیجیے۔ جب تک آپ ان تمام حرکات سے اپنا رجوع نہ شائع کر دیں گے اور ان سے عہدہ برآں نہ ہو لیں گے، ہم آپ سے علاحدہ ہیں۔

اور اس کے بعد خدمت و حفاظت حریم شریفین و مقامات مقدسہ و ممالک اسلامیہ میں آپ کے ساتھ مل کر جائز کوشش کرنے کو تیار ہیں۔ الخ“ (۱۰-۱۱۔ روداد مناظرہ۔ مطبوعہ بریلی)

تحریک خلافت اور جمعیۃ العلماء ہند کے اس دور افراط و تفریط میں ۲۲/۲۳/۲۴ شعبان ۱۳۳۹ھ/۱۹۲۱ء کو اہل سنت و جماعت کی تنظیم ”انصار الاسلام“ کی طرف سے بریلی میں شان دار اجلاس ہوئے۔ جن میں اہل مکہ مقدسہ کی حفاظت اور ترکوں کی مدد کے لیے مسلمانوں کو ترغیب دی گئی۔ مندرجہ ذیل حضرات نے ان جلسوں میں خطاب فرمایا:

(۱) مولانا سید شاہ اولاد رسول محمد میاں قادری برکاتی (مارہروی)

(۲) مولانا محمد ظفر الدین قادری رضوی بہاری (خلیفہ امام احمد رضا قادری برکاتی بریلوی)

(۳) مولانا محمد نعیم الدین مرد آبادی (خلیفہ امام احمد رضا قادری برکاتی بریلوی)

(۴) پروفیسر سید سلیمان اشرف بہاری (خلیفہ امام احمد رضا قادری برکاتی بریلوی)

(۵) مولانا سید دیدار علی شاہ آلوری (خلیفہ امام احمد رضا قادری برکاتی بریلوی)

ان حضرات نے ترکوں کی مدد، اہل مکہ مقدسہ کی حفاظت اور ترک موالات کے موضوع پر مدلل تقریریں فرمائیں۔ لیکن ان کا مطلق نظر سیاسی نہیں بلکہ شرعی تھا اس لیے مخالفین کی طرف سے ان جلسوں کو درہم برہم کرنے کی پوری پوری کوشش کی گئی۔ اس جذباتی دور میں معقولیت اور شریعت کی بات سننے کے لیے بہت کم لوگ تیار تھے۔ کیوں کہ سوء اتفاق کہ مخالفین کے رہ بھی از قسم علماء ہی تھے۔ فرق یہ تھا کہ وہ کفار و مشرکین کے ساتھ تھے اور یہ علاحدہ۔ اور یہی بہت بڑا فرق تھا جو اس وقت محسوس نہیں کیا گیا۔

اجلاس میں جو قراردادیں منظور کی گئیں ان کی تفصیل یہ ہے:

(۱) علماء حق اہل سنت اور مسلمانان بریلی کا یہ عظیم الشان جلسہ گورنمنٹ برطانیہ سے زور کے ساتھ مطالبہ کرتا ہے کہ وہ اپنا اور تمام اتحادیوں کا اثر جزیرۃ العرب سے اٹھا کر مسلمانوں کو مذہبی دست اندازی کی تکلیف سے باز رکھے۔

(۲) یہ جلسہ گورنمنٹ سے زبردست مطالبہ کرتا ہے کہ وہ مظلومین سمرنا وغیرہ کی مالی اعانت و ارسال زر کے قابل اطمینان ذرائع ہمارے لیے بہم پہنچائے۔

(۳) یہ جلسہ ترک و عرب میں اتحاد پیدا کرنے کے لیے ایک وفد بھیجنا تجویز کرتا ہے اور گورنمنٹ سے زور کے ساتھ مطالبہ کرتا ہے کہ عرب میں (اہل عرب کی امداد و اعانت کرنے کے لیے) ہمارے وفد کی ذمہ داری قبول کرے۔

(۴) یہ جلسہ تجویز کرتا ہے کہ ان مطالبات کے لیے گورنمنٹ کے پاس وفد بھیجا جائے۔

(۵) یہ جلسہ مسلمانوں کو پورے زور کے ساتھ ترغیب دیتا ہے کہ اپنے تمام مقدمات جن کو وہ

آپس میں طے کرنے کے مجاز ہیں مطابق شرع فیصلہ کر لیں اور کچھ یوں کی مقدمہ بازی سے کہ فریقین کے لیے تباہ کن ہوتی ہیں، بچیں۔

(۶) یہ جلسہ تجویز کرتا ہے کہ گورنمنٹ جو قانون ایسا بنائے جس سے کسی اسلامی مسئلے کو مضرت پہنچے یا پہنچنے کا اندیشہ ہو، اس کی ضرورت ترمیم چاہی جائے اور اس کی جائز کوشش انتہا تک پہنچائی جائے۔

(۷) یہ جلسہ اپنے مسلمان بھائیوں کو خاص اپنی تجارت بڑھانے کی ترغیب دیتا ہے اور اس کے ذرائع کی توسیع اور حتی الامکان ان صورتوں کے بہم پہنچانے پر توجہ دلاتا ہے جن سے مسلمان کبھی کسی غیر مسلم تجارت کے محتاج نہ رہیں۔

(۸) یہ جلسہ اپنے مسلمان بھائیوں کو اسلامی بینک کھولنے پر توجہ دلاتا ہے تاکہ مسلمان غیر مسلموں کے دست برد سے بچیں۔

(۹) یہ جلسہ تجویز کرتا ہے کہ شکار اور رؤسا سے ایک اسلامی خزانہ قائم کرنے کی تحریک کی جائے جس میں ماہ بہ ماہ سال بہ سال کچھ رقم جمع ہوتی رہے کہ وقتاً فوقتاً مسلمانوں کی تجارت کی توسیع کی ضرورتوں اور نیز اعانت سلطنت اسلام و ضروریات اسلام میں کام آئے۔

(۱۰) یہ جلسہ مسلمانوں کو علم دین و مذہب اہل سنت و جماعت کے مطابق عقائد علمائے حرمین شریفین کی اشاعت پر نہایت تاکید سے توجہ دلاتا ہے۔

(۱۱) یہ جلسہ تجویز کرتا ہے کہ جو غلط طریقے، ناجائز راستے، مضبوطی سے، بہ غلط لباس شرعی پہنائے گئے ہیں، ان کی شناخت پر مسلمانوں کو تحریراً تقریراً مطلع کرے۔

(ماہ نامہ السواد الاعظم مراد آباد۔ شعبان ۱۳۳۹ھ/۱۹۲۱ء)

اکثر علمائے اہل سنت بھی اسی نظریہ کی تائید میں تھے جس کی ترجمانی حضرت امام احمد رضا قادری برکاتی بریلوی نے فرمائی۔ چنانچہ پروفیسر محمد مسعود احمد مجددی (کراچی) فرزند حضرت مفتی شاہ مظہر اللہ خطیب و امام شاہی مسجد فتح پوری (متوفی ۱۹۶۶ء) رقم طراز ہیں:

”حضرت مفتی اعظم محمد مظہر اللہ مجددی دہلوی قدس سرہ بھی تحریک آزادی ہند سے الگ تھلگ نہیں رہے۔ البتہ سیاسی معاملات میں ہمیشہ شریعت کو پیش نظر رکھا۔ تحریک خلافت کے آغاز (۱۹۱۹ء) میں کچھ عرصہ شریک رہے لیکن جب تحریک ترک موالات (۱۹۲۰ء) کا آغاز ہوا تو اس سے علاحدہ ہو گئے اور ہندو مسلم اتحاد کے خلاف فتویٰ دیا۔ اس فتویٰ کی بنیاد سیاسی نہ تھی بلکہ خالصہ شرعی تھی۔“

مولانا محمد علی جوہر اور مولانا شوکت علی سے حضرت (مفتی مظہر اللہ دہلوی) کے مخلصانہ تعلقات تھے۔ یہ حضرات حضرت کے پاس آتے جاتے تھے۔ چنانچہ مولانا منور حسین سیف الاسلام تحریر فرماتے ہیں:

”مولانا محمد علی اور مولانا شوکت علی صاحبان بھی حضرت مفتی اعظم (دہلی) سے ملتے تھے مگر ضروری کے بعد یہی کہتے تھے کہ:

”مفتی صاحب اہل ہیں۔ وہ مشرکوں کے ساتھ کسی صورت میں اشتراک کو جائز نہیں سمجھتے۔“
حضرت (مفتی مظہر اللہ دہلوی) نے ہمیشہ سیاسی معاملات کو شریعت کی کسوٹی پر پرکھا۔ اور اس دینی اور سیاسی بصیرت کا ثبوت دیا جو ان کے معاصر علمائے ماسواچند ایک کے کسی کو حاصل نہ تھی۔ ترک موالات کے علاوہ جب مشرکین ہند کی تالیف قلوب کے لیے گائے کی قربانی ترک کرنے کی تحریک خود مسلمانوں کی طرف سے شروع ہوئی تو حضرت نے سخت مزاحمت فرمائی اور اس کے خلاف فتویٰ دیا۔“
(ص ۲۹۰ و ۳۰۰۔ حیات مظہری۔ مطبوعہ کراچی)

نواب مشتاق احمد خاں حیدر آبادی فرزند نواب فخر یار جنگ وزیر مالیات حیدر آباد کن، حضرت مولانا سید سلیمان اشرف سابق صدر شعبہ سنی دینیات مسلم یونیورسٹی علی گڑھ (خلیفہ حضرت امام احمد رضا قادری برکاتی بریلوی) پر لکھے گئے اپنے ایک مضمون میں بیان کرتے ہیں کہ:

یہ تحریک عدم تعاون کا زمانہ تھا۔ کالج (علی گڑھ) میں علمائے کرام اور سیاست دانوں کی یلغار تھی۔ ذہنی خلجان اور افراط فری کا عالم تھا۔ سب چھوٹے بڑے نتائج سے بے پروا اسی رو میں نہ رہے تھے۔ مولانا (سید سلیمان اشرف) ان معدودے چند بزرگوں میں تھے جنہیں اس تحریک سے اختلاف تھا۔ ان کی نظر میں بعض مضمرات مسلمانوں کے عقائد اور مفاد کے منافی تھے۔ مثلاً شردھانند جیسے کمزور بند کو تقریر کے لیے مسجد میں لانا ایک ناقابل برداشت جسارت تھی۔

مولانا اپنے خیالات کا اظہار کھلم کھلا اور لگی لپٹی کے بغیر کر دیتے تھے۔ رو میں بہہ جانے والے لوگوں نے خاص کر بعض علمائے کرام نے انہیں بہت کچھ برا بھلا کہا اور اخباروں اور رسالوں میں لعن طعن ہوتی رہی مگر وہ ٹس سے مس نہ ہوئے۔

ایک دن جب وہ تفسیر کا درس دے رہے تھے۔ مولانا محمد علی جوہر جنہوں نے اس زمانہ میں اپنا مستقر علی گڑھ بنالیا تھا۔ طلبہ کے ایک گروہ کے ساتھ مسجد میں تشریف لائے۔ اور قریب آ کر مولانا پر ایک طنزیہ فقرہ چست کر دیا۔

اس کے بعد جو کچھ میں نے دیکھا اور سنا۔ مولانا کی اعلیٰ شخصیت اور کردار کی بلندی کا واضح ثبوت مل گیا۔ وہ نہ صرف اپنے موقف پر ڈٹے رہے۔ بلکہ اس گرامر بحث میں مولانا محمد علی جوہر جیسے شخص کو نیچا دکھادیا۔ اس دن میں نے مولانا کو بڑے جلال میں دیکھا۔ ان کی یہ بات میں کبھی نہیں بھول سکتا کہ:

”آپ لوگوں نے مذہبی اصولوں اور فقہی مسائل کو تماشا بنا دیا ہے۔ میں زندہ رہا تو دیکھوں گا کہ کون حق پر ہے؟“ (ص ۹۲۔ ماہ نامہ ضیاء حرم۔ لاہور۔ شمارہ جون ۱۹۷۷ء)

حضرت امام احمد رضا قادری برکاتی بریلوی کے انتقال کی خبر دیتے ہوئے روزنامہ ”پیہ“ لاہور نے ”آہ مولانا احمد رضا خاں صاحب“ کے عنوان سے ایک ادارہ لکھا تھا جس کا یہ تاریخی حصہ ہونے کے لائق ہے:

”ترک موالات کے متعلق مرحوم کی رائے یہ تھی کہ:

مسلمانوں میں ترک موالات کا حکم صاف اور عام ہے تو اس میں استثنائ کی ضرورت نہیں۔ وہ یہ کہ جب اسلام میں یہود و نصاریٰ اور مشرکین کے ساتھ یکساں ترک موالات کا حکم ہے تو جس طرح اُریزوں اور ان کی حکومت سے ترک موالات کیا جاتا ہے ویسے ہی ہندوؤں سے بھی جو مشرکین میں شمار کیے جاتے ہیں، ترک موالات ہونی چاہیے۔

یہ منطقی نہایت کم زور ہے کہ انگریزوں سے تو ترک موالات ہو اور ہندوؤں سے محض سیاسی اتحاد کے لیے موالات رد رکھی جائے۔“ (روزنامہ پیہ لاہور۔ شمارہ ۳ نومبر ۱۹۲۱ء)

شاعر مشرق ڈاکٹر اقبال (متوفی ۱۹۳۸ء) بھی ابتداءً پنجاب خلافت کمیٹی کے سکریٹری تھے۔ کچھ دنوں بعد انھوں نے اس کمیٹی سے استعفا دیتے ہوئے لکھا:

”گرامی صاحب کی خدمت میں السلام علیکم عرض کیجیے۔ سنا ہے وہ مجھ پر ناراض ہیں کہ میں نے خلافت کمیٹی سے کیوں استعفا دے دیا۔ وہ لاہور آئیں تو ان کو حالات سے آگاہ کروں۔ جس طرح یہ کمیٹی قائم کی گئی اور جو کچھ اس کے بعض ممبروں کا مقصد تھا۔ اس کے اعتبار سے تو اس کمیٹی کا وجود میری رائے میں مسلمانوں کے لیے خطرناک تھا۔ (۱۱ فروری ۱۹۲۰ء)“ (ص ۲۷۔ مکتب اقبال بنام نیاز الدین خاں۔ مطبوعہ بزم اقبال لاہور ۱۹۵۳ء)

شاعر مشرق ڈاکٹر محمد اقبال (متوفی ۱۹۳۸ء) کے صاحب زادے مسٹر جاوید اقبال لکھتے ہیں:

”اقبال مسئلہ خلافت پر مسلمانوں کے ہندوؤں کے ساتھ مل کر عدم تعاون کی تحریک میں شرکت کے خلاف تھے۔ کیوں کہ کسی قابل قبول ہندو مسلم معاہدہ کے بغیر محض انگریز دشمنی کی بنا پر قومیت متحدہ کی تشکیل نہ تھی۔ علاوہ اس کے انھیں خدشہ تھا کہ کہیں ایسے اشتراک اور مسلمانوں کی سادہ لوحی سے فائدہ اُٹھ کر قومیت متحدہ کے داعی ان کی علیحدہ ملی حیثیت نہ ختم کر دیں۔ جس کے سبب بعد میں انھیں پشیمان ہوا۔ انھیں اختلاف کی بنا پر اقبال نے صوبائی خلافت کمیٹی سے استعفا دے دیا۔“ (ص ۲۳۸۔ ج ۲۔ زندہ رود۔ از جاوید اقبال۔ مطبوعہ شیخ غلام علی اینڈ سنز لاہور)

ڈاکٹر اقبال اپنے ایک مکتوب بنام مولانا سید سلیمان ندوی میں لکھتے ہیں:

”اسلام کا ہندوؤں کے ہاتھوں بک جانا گوارا نہیں ہو سکتا۔ افسوس اہل خلافت اپنی اصل راہ سے ہٹ کر جا پڑے۔ وہ ہم کو ایک ایسی قومیت کی راہ دکھا رہے ہیں جس کو کوئی مخلص ایک منٹ کے لیے

قبول نہیں کر سکتا۔“ (ص ۲۳۹۔ ج دوم۔ زندہ رود۔ از جاوید اقبال۔ مطبوعہ لاہور)

اس دور کے مذہبی اور سیاسی حالات سے واقفیت کے لیے ڈاکٹر اقبال کے ایک دوست مولانا غلام بھیک نیرنگ (وکیل انبالہ، پنجاب) کے ایک مضمون بعنوان ”اقبال کے بعض حالات“ کا یہ حصہ ملاحظہ فرماتے چلیں:

”۱۹۲۳ء کے آغاز میں اسی سلسلہ کی ایک منظم اور اعلیٰ شدہ تحریک آگرہ، متھرا، بھرت پور، لکھنؤ، وغیرہ اضلاع میں جاری ہوئی۔ اور مسلمانوں نے اس حملہ کی مدافعت کے لیے ان شدہ زدہ علاقوں میں اپنے واعظ اور مبلغ بھیجے۔ اس زمانے میں جو تجربات و مشاہدات ہوئے، ان کے پیش نظر راقم نے یکم جولائی ۱۹۲۳ء کو یہ مشورہ و امداد بعض اکابر ملت مثل حاجی مولوی سر رحیم بخش مرحوم، مولانا عبدالماجد بدایونی، نواب عبدالوہاب خاں مرحوم ایک مرکزی ”جمعیت تبلیغ الاسلام“ قائم کی جو بفضلہ تعالیٰ اب تک قائم ہے۔ چونکہ اقبال کو تبلیغ و اشاعت اسلام کا خاص شوق تھا (اس لیے) وہ ماہ اکتوبر ۱۹۲۳ء میں ہماری اس جمعیت کے ممبر ہو گئے۔“ (ص ۲۲۔ سہ ماہی اقبال۔ لاہور۔ شمارہ اکتوبر ۱۹۵۷ء)

چنانچہ سر اقبال اپنے ایک مکتوب محررہ ۵ دسمبر ۱۹۲۸ء بنام مولانا غلام بھیک نیرنگ (انبالہ، پنجاب) میں فرماتے ہیں:

”میرے نزدیک تبلیغ اسلام کا کام تمام کاموں پر مقدم ہے۔ اگر ہندوستان میں مسلمانوں کا مقصد سیاسیات سے محض آزادی اور اقتصادی بہبودی ہے اور حفاظت اسلام اس مقصد کا عنصر نہیں ہے جیسا کہ آج کل کے قوم پرستوں کے رویہ سے معلوم ہوتا ہے تو مسلمان اپنے مقاصد میں کبھی کامیاب نہ ہوں گے۔ یہ بات میں علی وجہ البصیرت کہتا ہوں۔ اور سیاسیات حاضریہ کے تھوڑے سے تجربے کے بعد۔ ہندوستان کے سیاسیات کی روش جہاں تک مسلمانوں کا تعلق ہے خود مذہب اسلام کے لیے ایک خطرہ عظیم ہے۔ اور میرے خیال میں شدہ کی خطرہ اس خطرے کے مقابلے میں کچھ وقعت نہیں رکھتا۔ یا کم از کم یہ بھی شدہ بھی اسی کی ایک غیر محسوس صورت ہے۔

بہر حال! جس جاں فشانی سے آپ نے تبلیغ کا کام کیا ہے اس کا اجر حضور سرور کائنات صلی اللہ علیہ وسلم ہی دے سکتے ہیں۔ آپ کے ایجنٹ کے طور پر کہنے سننے کو حاضر ہوں۔ مگر آپ اور مولوی عبدالماجد بدایونی جنوبی ہند کے دورہ کے لیے تیار رہیں۔“ (ص ۲۳۰۔ سہ ماہی اقبال، لاہور، ۱۹۵۷ء)

سوامی شرادھانند کی نہایت خطرناک تحریک ”شدھی سنگٹھن“ یعنی تحریک ارتداد مسلمین (دسمبر ۱۹۲۳ء) کے سد باب کے لیے مسلمانوں کی طرف سے کی جانے والی تدابیر و مساعی کی تاریخ کا ایک حیرت انگیز پہلو یہ ہے کہ تحریک خلافت و تحریک موالات کے زعماء و قائدین اور جمعیۃ العلماء کے علماء و مشائخ نیز دیگر

قوم پرست مسلم لیڈروں کا کوئی قابل ذکر اور مؤثر کردار دور دور تک کہیں نظر نہیں آتا اور لاکھوں مسلمانوں کے ارتداد کا طوفان انہیں خواب غفلت سے بیدار کرنے میں کامیاب نہیں ہوتا۔ کیا اس کے پس پشت نظریہ قوم پرستی "متحدہ قومیت" اور "ہندو مسلم اتحاد" کے ایمان شکن و اسلام دشمن اثرات و نتائج کارفرما نہیں ہیں؟

ارباب بصیرت اور دیدہ ور مسلم تاریخ نگاروں کو اس پہلو پر غور کر کے اس کا صحیح تجزیہ کرنا چاہیے کہ شدھی تحریک (یعنی تحریک ارتداد مسلمین) ۱۹۲۳ء کی طرف سے علما و زعمائے تحریک خلافت و ترک موالات و جمعیت العلماء نے کیوں چشم پوشی و غفلت برتی؟ اس اجتماعی بے حسی و بے اعتنائی کے اسباب و محرکات کیا تھے؟ ارتداد جیسی خطرناک طوفانی مہم بھی ان کی ایمانی غیرت و حمیت کو بیدار کیوں نہ کر سکی؟ جس نے ان کے مومنانہ ضمیر کے وجود پر ایک نمایاں سوالیہ نشان لگا دیا؟..... اور اس کا صحیح جواب بھی مسلمانان ہند کے سامنے پیش کر کے انہیں مستقبل کی اس طرح کی ممکنہ فلتی سے مکمل اجتناب و احتراز کا پیغام دینا چاہیے۔

امام احمد رضا قادری برکاتی بریلوی کی قائم کردہ جماعت رضا مصطفیٰ بریلی شریف (تکفیل در ۱۳۳۶ھ/۱۹۱۷ء) نے شدھی شخص تحریک ۱۹۲۳ء کے مقابلے میں علاقہ آگرہ و میوات و راج پوتانہ میں اپنا وفد بھیج کر اس کا سیلاب روکا اور لاکھوں مسلمانوں کو مرتد ہونے سے بچایا۔ اس موقع پر ممبر وفد جماعت رضا مصطفیٰ حضرت مولانا حشمت علی لکھنوی (وصال ۱۳۸۰ھ/۱۹۶۰ء) تحریر فرماتے ہیں:

"جمعیت العلماء و خلافت کمیٹی کی طرف سے ابھی تک کوئی عملی خدمت شروع نہیں کی گئی، باوجود یہ کہ ان جماعتوں کے پاس کافی روپیہ اور کثیر التعداد ممبر اور مبلغ اور ٹیکچرر بھی ہیں۔ اگر ان میں سے ایک جزو اس کام پر مامور کر دیا جاتا تو ان جماعتوں کی شان سے کچھ بعید نہ ہوتا لیکن نہ معلوم یہ جماعتیں اس کام کو کیوں غیر ضروری سمجھتی ہیں؟ اور پانچ لاکھ مسلمانوں کے ایمان کا خطرہ انہیں بے چین کیوں نہیں کرتا؟ مسلمانوں کی غفلت کب تک رہے گی؟ اور وہ اپنے دین پر ایسے زبردست حملے دیکھ کر بھی ہوش میں نہ آئیں گے؟" (ص ۴، دبدبہ سکندری، رام پور، مورخہ ۱۶ فروری ۱۹۲۳ء۔ ص ۹۵۔ تحریک شدھی اور علما سے اہل سنت، مؤلفہ محمد شہاب الدین رضوی، مطبوعہ رضا اکیڈمی ممبئی ۱۳۲۸ھ/۲۰۰۷ء)

تحریک خلافت و ترک موالات کے علما و قائدین کی حرکات کے بارے میں مولانا اشرف علی تھانوی (متوفی ۱۹۴۳ء) کہتے ہیں:

"اور ان لیڈروں کی کیا شکایت کی جاوے؟ بعض مولوی ایسے بدحواس ہوئے کہ نہ ان کو دنیا کی خبر رہی اور نہ ہی دین کی۔ ایمان تک قربان اور شہادت کرنے کو تیار ہو گئے۔ اور ایک مولوی صاحب نے

کاندھی کے عشق میں اپنے ایمان اور دین اور اس میں گزری ہوئی عمر کو اس پر نثار کرنے کا اس شعر میں اقرار کر لیا ہے:

عمرے کہ بایات و احادیث گزشتہ رفتی و نثار بت پرستی کردی
ایک لیڈر صاحب نے یہ کہا کہ "اگر نبوت ختم نہ ہوتی تو کاندھی مستحق نبوت تھا۔"

حیرت ہے کہ ایسا کم فہم نبی ہوتا؟ اگر فہیم ہوتا تو پہلے آخرت پر ایمان لاتا۔" (ص ۱۲۵۔ حصہ پنجم۔ الافاضات الیومیہ۔ مولانا اشرف علی تھانوی۔ مطبوعہ کراچی)

"یہ پہلے ہی سے اسلام اور ایمان کو پھیلی پر لیے پھرتے تھے۔ اوپر سے طاغوت کا سہارا مل گیا۔ سب کچھ اس کی نذر کر دیا۔ ماتھے پر قشتے لگوائے۔ بے کے نعرے بلند کیے۔ ہندوؤں کی آرتھیوں کو کاندھا دیا۔ مساجد میں منبروں پر کافروں کو بٹھا کر مسلمانوں نے مذکر بنا دیا۔ حضور صلی اللہ علیہ وسلم کے مصطفیٰ کی بے حرمتی کی۔ آیات و احادیث میں گزری ہوئی عمر کو ایک کافر بت پرست پر نثار کر دیا۔ لیڈروں کی اجازت سے مسلمان و اللہیروں نے رام لیلا کا انتظام کیا۔ یہ علی الاعلان شائع کیا گیا کہ اگر نبوت ختم نہ ہوتی تو فلاں طاغوت نبی ہوتا۔" (ص ۸۰۔ الافاضات الیومیہ، مولانا اشرف علی تھانوی۔ جلد ہشتم، مطبوعہ تھانہ بھون)

مولانا خلیل احمد انیسوی سہارن پوری (متوفی ۱۳۴۶ھ/۱۹۲۸ء) کے احوال و افکار کا ذکر کرتے ہوئے مولانا عاشق الہی میرٹھی (متوفی ۱۳۶۰ھ/۱۹۴۱ء) لکھتے ہیں:

"اسی طرح جس وقت گائے کے ذبیحہ کا ترک شروع ہوا اور بہترے مولویوں نے بھی اس کو مباح قرار دے کر بہ مصالحہ دیدیہ ترویج ترک پر فتویٰ دیے تو آپ نے سکوت پسند نہیں کیا۔ اور شعار اسلام ہونے کے لحاظ سے اس کی ضرورت علما و عملاً محقق فرمائی۔ اس وقت آپ پر سب و شتم ضرور ہوا مگر چند ہی روز بعد اس کا نتیجہ دیکھ کر ممانعت کا فتویٰ دینے والے خود فرضیت کا فتویٰ دینے لگے۔

غرض اس اصول کے آپ ہمیشہ پابند رہے کہ ہر کارے و ہر مردے۔ دنیوی ضروریات پر جس طرح نظر لیڈران قوم کی جائے گی اسی طرح دینی ضروریات پر اول نگاہ پڑنا علما و مشائخ کا منصب ہے نہ کہ لیڈران قوم کا فتویٰ جس میں وہ علما کو متفق کرنے کی کوشش کریں کسی طرح دین نہیں ہو سکتا۔ ایک بار آپ نے افسوس کے ساتھ فرمایا۔

مسلمان اس شورش میں ہلاک ہو جائیں گے کہ لیڈران کو کر لیا آگے اور مولوی ہو لیے ان کے پیچھے۔" (ص ۲۱۸۔ تذکرۃ الخلیل از مولانا عاشق الہی میرٹھی۔ مطبوعہ الخلیل مشین پریس میرٹھی)

مولانا شبیر احمد عثمانی سابق الحدیث جامعہ اسلامیہ ڈابھیل گجرات و صدر مہتمم دارالعلوم دیوبند (متوفی ۱۳۶۹ھ/دسمبر ۱۹۴۹ء) تحریک خلافت و ترک موالات کے حامی ہونے کے باوجود

لکھتے ہیں کہ:

”بہت سے خیر خواہ ”ہندو مسلم اتفاق“ کے عواقب کے بعد عوام الناس اور بعض لیڈروں کی ان غلط کاریوں پر متنبہ فرما رہے ہیں جو اس اتفاق کے جوش سے پیدا ہوتی ہیں۔ مثلاً قربانی گاؤں میں بعض جگہ تشدد و مزاحمت کیا جانا، یا قربانی کے جانور کو سجا کر رضا کاران خلافت کا گنہ گار، یا قشتہ لگانا، یا ہندوؤں کی اترتھیوں کے ساتھ خصوصاً ”رام رام ستیہ ہے“ کہتے ہوئے جانا، یا یہ کہنا کہ امام مہدی کی جگہ امام گاندھی تشریف لائے ہیں۔ یا یہ کہ اگر نبوت ختم نہ ہوئی ہو تو مہاتما گاندھی نبی ہوتے۔ یا قرآن و حدیث میں بسر کی ہوئی عمر کو شمار بت پرستی کرنا۔“

بلاشبہ میں بھی جب اپنی قوم کے بڑے سربراہ اور وہ لوگوں کو سنتا ہوں کہ وہ اس قسم کے محرمات یا کفریات کے مرتکب ہوتے ہیں اور وہ باتیں زبان سے بے دھڑک نکال دیتے ہیں جن کو سن کر ایک مسلمان کے رونگٹے کھڑے ہو جاتے ہیں تو میرا دل پاش پاش ہو جاتا ہے۔ الخ“ (ص: ۴۷۔ علامہ شبیر احمد عثمانی۔ از ڈاکٹر علی ارشد۔ مطبوعہ پنجاب یونیورسٹی لاہور۔ ۲۰۰۵ء)

حضرت امام احمد رضا قادری برکاتی بریلوی کی قائم کردہ تحریک ”جماعت رضائے مصطفیٰ“ (تخلیل ۱۳۳۶ھ/۱۹۱۷ء) نے شدھی تحریک کے مقابلے میں بڑا اہم کردار ادا کیا۔ صدر الافاضل مولانا نعیم الدین مراد آبادی، صدر الشریعہ مولانا امجد علی اعظمی، محدث اعظم ہند مولانا سید محمد اشرفی کچھوچھوی، مفتی اعظم ہند مولانا مصطفیٰ رضا قادری بریلوی، شیرپوش اہل سنت مولانا شمس علی لکھنوی وغیرہم کی خدمات ناقابل فراموش ہیں۔ تحریک شدھی شخصوں کے زہریلے جراثیم اور خطرناک مفاسد کے ازالہ کے سلسلے میں مکانہ یعنی آگرہ و متھرا و بھرت پور و آلور وغیرہ میں جماعت رضائے مصطفیٰ بریلی شریف کی مساعی جیلہ کو اس وقت (۱۹۲۳ء) کی دو عظیم المرتبت شخصیتوں اور مقبول عوام و خواص بزرگوں (۱) امیر ملت سید جماعت علی شاہ محدث علی پوری (وصال ۱۳۷۰ھ) اور شیخ المشائخ سید شاہ علی حسین اشرفی کچھوچھوی (وصال ۱۳۵۵ھ) کی مکمل تائید و حمایت اور سرپرستی حاصل تھی۔ جن کے وفود اور مبلغین نے جماعت رضائے مصطفیٰ کے ساتھ تعاون کر کے مکانہ راج پوتوں کے علاقوں میں قریہ قریہ گھوم کر اپنی جان جو کھم میں ڈال کر ہزاروں مسلمانوں کو ارتداد سے محفوظ رکھا اور ہزاروں وہ مسلمان جو ارتداد کا شکار ہو چکے تھے انہیں دوبارہ کلمہ پڑھا کر مشرف بہ اسلام کیا۔ یہ تفصیلات ۱۹۲۳ء و ۱۹۲۴ء کے رسائل و مجلات میں تاریخی ریکارڈ کے طور پر درج ہو چکی ہیں۔ اس سلسلے میں ایک مستقل کتاب ”تاریخ جماعت رضائے مصطفیٰ“ مؤلفہ مولانا شہاب الدین رضوی مطبوعہ رضا اکیڈمی ممبئی جو کئی سو صفحات پر مشتمل ہے اس کا مطالعہ کر کے اس وقت کے حالات و کیفیات اور جماعت کی خدمات وغیرہ ہر طرح کی معلومات حاصل کی جاسکتی ہیں۔

ماہنامہ اشرفی کچھوچھو شریف (ضلع فیض آباد) کی ایک تجزیاتی رپورٹ ملاحظہ فرمائیں:

”مشرکین ہند کی یہ نگاہ سرسری طور پر نہ تھی بلکہ گہری تھی مگر وہ قدرت کے فیصلے اور آنے والے واقعات سے بے خبر تھے۔ چنانچہ اب وہ دیکھ رہے ہیں کہ خلافت کے حقیقی غم خوار اور اسلامی دفاعی قوت کی کچی جاں نثار فوج اور نو جوان مسلمان کا واقعی لشکر جس کا دوسرا نام ”جماعت رضائے مصطفیٰ بریلی“ ہے اور جس کو عرصہ سے دنیا منالیت شکن اور ارتداد شکن کا خطاب دے چکی ہے، وہ لشکر ظفر پیکر غازی اعظم کی فاتحانہ شوکت دیکھ کر ادھر سے مطمئن ہو کر مکانہ کے میدان جہاد پر ٹوٹ پڑا ہے اور پنجاب و ممالک متحدہ سے اس وقت تک بارہ ملک اس کے لیے پہنچ چکی ہے۔ جن کے مقابل قدیم ارتداد پسندوں سے بھی ”مشرکین ہند“ کو کوئی معتد بہ نفع حاصل نہیں ہو سکتا۔

رؤسا بھی اب غافل نہیں جیسا کہ جماعت مبارکہ (رضائے مصطفیٰ بریلی) کی رپورٹ سے ظاہر ہوتا ہے کہ علی گڑھ کے شیروانی رؤسا نے جن میں ”اشرفی“ کے سرپرست عالی جناب خان بہادر نواب محمد ابوبکر خاں صاحب رئیس دادوں (علی گڑھ) بھی شامل ہیں، اسلام کے لیے کمر بستہ اور تیار ہو چکے ہیں۔ اور سب سے بڑھ کر مسلمانوں کے حقیقی سردار مشائخ کرام اپنی اپنی خانقاہوں سے نکل پڑے اور ان کی کمر سنی اور ضعیف العمری نے ان کو خدمت اسلام سے باز نہیں رکھا۔“ (ماہنامہ اشرفی، کچھوچھو مقدسہ، شمارہ ذوالحجہ ۱۳۳۱ھ/اگست ۱۹۲۳ء)

محدث اعظم ہند سید محمد اشرفی کچھوچھوی (وصال رجب ۱۳۸۱ھ/۱۹۶۱ء) جنہوں نے تحریک ارتداد کے خلاف عملی طور پر حصہ لیا تھا، اس سلسلے میں آپ ایک جگہ لکھتے ہیں:

”مورخہ ۲۳ ذوالحجہ ۱۳۳۱ھ مطابق ۱۷ اگست ۱۹۲۳ء کو میں طلحہ فہرنگی محل لکھنؤ گیا اور وہاں سے آگرہ روانہ ہوا تاکہ مبلغین اسلام کی مساعی جیلہ کو مشاہدہ کروں۔ (ماہنامہ اشرفی، کچھوچھو مقدسہ، ذوالحجہ ۱۳۳۱ھ/اگست ۱۹۲۳ء)

اپنے ایک خطبہ صدارت در کانفرنس عید گاہ بھڑوچ گجرات منعقدہ ۱۸/۱۹/۲۰ نومبر ۱۹۵۷ء میں فرماتے ہیں:

”اس ادارہ کو سب سے پہلے مکانہ کی اس تحریک شدھی سے مقابلہ پڑا جو تحریک ننگی تلوار کے سایہ اور سرمایہ سے شروع ہوئی تھی اور جس کے دفاع کے لیے کسی اقدام میں جان کے لالے پڑ گئے تھے۔ بدیسی حکومت کی پالیسی افتراق پیدا کرنے کی ہوا دے رہی تھی۔ اور ملک کے تمام ادارے خوف زدہ ہو کر خاموش ہو گئے تھے۔

اس وقت ”جماعت رضائے مصطفیٰ“ رضائے مصطفیٰ علیہ الصلوٰۃ والسلام حاصل کرنے کے لیے خطرات سے بے پروا ہو کر جان کی بازی لگا کر سربہ کف میدان میں کود پڑی۔ اور جماعت کی شان دار کامیابیوں کو دیکھ کر اوروں میں بھی جرأت ہوئی۔ اور چندہ خوروں نے بھی خون لگا کر شہیدوں میں داخل

ہونے کی کوشش کی۔

مگر مکانہ کا ذرہ ذرہ گواہ ہے۔ اور اس وقت کے حکومتی دفاتر گواہ ہیں کہ ”جماعت رضائے مصطفیٰ“ نے تحریک (شدھی) کو ایسی فاش شکست دی کہ جو چھڑ چکے تھے آگے گلے ملے۔ اور جو پھڑنے کے قریب تھے وہ باز رہے۔ اور اس سہی کے نتیجے میں جو قطعی بیگانے تھے ان کی بڑی تعداد کے افراد اپنے بیگانے ہو گئے اور میدان میں صرف ”جماعت رضائے مصطفیٰ“ کا جھنڈا لہراتا رہا۔ مدارس قائم کیے گئے اور مکانہ کا ذرہ ذرہ حلاوت ایمان حاصل کرنے لگا۔“ (ماہ نامہ سنی لکھنؤ۔ بابت جمادی الآخرہ ۱۳۷۷ھ)

بہت سے وطنیت پرست زعماء و قائدین جمعیتہ العلمائے اپنی عاقبت نااندیشی سے حد سے متجاوز ہو کر ”ہندو مسلم اتحاد“ جسے مشرک نوازی سے تعبیر کیا جانا چاہیے اس کے ذریعہ اسلام اور مسلمانوں کو زبردست نقصان پہنچایا اور اس نعرہ کے سہارے ”ادغام و انضمام“ کی ایسی لہر چل پڑی جس پر بڑی مشکل سے قابو پایا جاسکا۔

مولانا حسین احمد مدنی اور ان کے ہم نوا علمائے دیوبند کھلے بندوں یہ اعلان کرتے تھے کہ ”قومیں اوطان سے بنتی ہیں۔“

مولانا حسین احمد مدنی (شیخ الحدیث دارالعلوم دیوبند) کے ہاتھوں میں اس نظریہ قومیت کا پرچم تھا۔ اور ان کے پیچھے جمعیتہ علمائے ہند کا قافلہ رواں دواں تھا۔ اور آج بھی ان کے وارث علمائے سیاسی حلقوں میں ”نیشنلسٹ علمائے“ ہی کہے اور سمجھے جاتے ہیں۔

یہاں یہ نکتہ ذہن نشین رہے کہ امت اجابت اور ملت اسلامیہ کا خیر دین اسلام ہے اور قومیت جغرافیائی وحدت یا نسبی و نسلی یگانگت سے عبارت ہے۔ دین کے تشخص اور امت و ملت کے تحفظ کو اسلام ہر حال میں فوقیت اور ترجیح دیتا ہے۔ دیگر امور و معاملات کی حیثیت محض ثانوی ہے۔ قومیت متحدہ کے نام پر مسلم تشخص کا جذبہ سرد کر کے ہندو مسلم ادغام و انضمام کی راہ ہم وار کرنا مسلمانان ہند کے لیے نہ پہلے قابل قبول تھا نہ اس وقت ہے اور نہ آئندہ ایسا کبھی ہو سکتا ہے۔

مسلم مخالف قومی و فکری رجحان کی تردید کرتے ہوئے ڈاکٹر اقبال نے اسی وقت کہا تھا:

غم ہنوز نداند رموز دین ورنہ
زدیوبند حسین احمد ایں چہ بولعجبی ست
سرد بر سر منبر کہ ”ملت از وطن ست“
چہ بے خبر ز مقام محمد عربی است
بہ مصطفیٰ برساں خویش را کہ دیں ہمہ اوست
اگر باو نہ رسیدی تمام بولہبی ست

☆☆☆

ندانی کلئے دین عرب را
کہ گوئی صبح روشن تیرہ شب را
اگر قوم از وطن بودے محمد
ندا دے دعوت دیں بولہب را

☆☆☆

حق را بفرہید کہ نبی را بفرہید
آں شیخ کہ خود را مدعی می خواند

☆☆☆

اپنی ملت کو قیاس اقوام مغرب پہ نہ کر
خاص ہے ترکیب میں قوم رسول حاشی
ان کی جمعیت کا ہے ملک و نسب پہ انحصار
قوت مذہب سے مستحکم ہے جمعیت تری
دامن دیں ہاتھ سے چھوٹا تو جمعیت کہاں؟
اور جمعیت ہوئی رخصت تو ملت بھی گئی

مولانا شبیر احمد عثمانی سابق شیخ الحدیث جامعہ اسلامیہ ڈابھیل، گجرات و صدر مہتمم دارالعلوم دیوبند (متوفی ۱۳۶۹ھ/۱۹۴۹ء) اس نظریہ وطنیت جس سے اسلام و ایمان پر حرف آئے اس کے خلاف اظہار خیال کرتے ہوئے لکھتے ہیں:

”ہمارے لیے سب پہلے ایک اسلامی وحدت و مرکزیت پر زور دینے کی ضرورت ہے۔ اس کے بدوں کسی نام نہاد قومیت متحدہ کے تیز دھارے میں گھاس کے ٹکڑوں کی طرح اپنے آپ کو ڈال دینا خود کشی کے مترادف ہے۔“

مسلمان دوسری قوموں سے صلح کر سکتے ہیں۔ عہد و پیمان کر سکتے ہیں۔ بہت سے امور میں تعاون اور اشتراک عمل کر سکتے ہیں۔ لیکن وہ اپنی مستقل ہستی کو دوسروں میں مدغم نہیں کر سکتے۔“ (ص ۲۳۔ ماہ نامہ طلوع اسلام دہلی۔ اکتوبر ۱۹۳۹ء)

حضرت مولانا سید سلیمان اشرف بہاری (وصال ۱۳۵۸ھ/۱۹۳۹ء) سابق صدر شعبہ علوم اسلامیہ مسلم یونیورسٹی علی گڑھ تحریک خلافت اور اس کے بطن سے پیدا ہونے والی تحریک ترک موالات اور وطن پرستی کے انجام کا فیصلہ فرماتے ہوئے اپنی وقیع کتاب ”النور“ مطبع مسلم یونیورسٹی علی گڑھ

۱۳۳۹ھ/۱۹۲۱ء میں تحریر فرماتے ہیں:

”مسٹر گاندھی کی دور میں نگاہوں نے جب یہ دیکھا کہ مادر وطن کا نام لے کر مسلمانوں کو من حیث القوم حرکت میں نہیں لایا جاسکتا۔ چاہے چند ذی وجاہت یا شہرت پسند شریک ہو جائیں لیکن قوم کی شرکت معذور ہے تو وہ ہندوؤں کے سامنے آزادی ہند کو شفع لائے۔ اور مسلمانوں کے سامنے مسئلہ خلافت پیش کیا۔ اور اس ایک مرکز پر کہ انگریزوں کا وجود دونوں کی گرفتاری اور پامالی کا موجب ہے..... ہندو مسلم دونوں متضاد قوموں کا اجتماع کر دیا۔

شاید مسلمانوں کو ہندو لیڈروں کی اس زمانے کی پالیسی ابھی یاد ہوگی جب کہ یورپ کے میدان کارزار میں جنگ کی ایسی آگ بھڑکی جس کے شعلے اور چنگاریوں سے ہندوستان کا مصئون و محفوظ رہنا بھی معرض خطر میں تھا، اس وقت خصوصیت کے ساتھ مسٹر گاندھی کی پالیسی مسلمانوں کے ساتھ ان کی ”مخلصانہ محبت“ کا اچھا سراغ بتاتی ہے۔

یہ عجیب کشاکش کا وقت ہندو اور مسلمان دونوں قوموں کے لیے تھا۔ ملخصاً۔

اس عقدہ لائیو کو مسٹر گاندھی نے اپنے ناخن تدبیر سے ایسا سلجھایا کہ مسلمانوں کی عقلیں الجھ گئیں۔ اسی الجھن میں مسلمانوں نے اتحاد کا ہاتھ بڑھانے سے پیش تر مدغم ہو جانے کی کوشش کی۔ قسطہ کہیں بچا، مندروں میں گئے، چڑھاوے چڑھائے، بتوں پر پھولوں کا تاج رکھا، گنوماتا کی بے پکاری، قربانی گاؤں سے توبہ کی، منبر و مکبر پر ہنود کو تبلیغ و ہدایت کے لیے جگہ دی۔

اب مضامین لکھے جاتے ہیں۔ کتابیں شائع ہوتی ہیں۔ وعظ کہے جاتے ہیں۔ جن کا موضوع یہ ہوتا ہے کہ کفار و مشرکین میں جذب ہو جانا عین اسلام ہے۔

غالباً خلافت کے متعلق تم یہ جواب دو گے کہ اب یہ مسئلہ طے ہو گیا کہ جب تک ہندوستان آزاد نہ ہو اور انگریزوں کا قدم یہاں سے نہ ہٹے، مسلمان کچھ بھی خلافت کی مدد نہیں کر سکتے ہیں۔

ہاں! میں بھی تو یہی کہتا ہوں کہ پہلے خلافت کے لیے ہندو تک سرگرم کار تھے۔ لیکن اسی قلیل مدت میں یہ تبدیلی واقع ہوئی کہ خود مسلمان بجائے خلافت ”سوراج“ پکارنے لگے۔

شاید گاندھی کے باب میں تم یہ جواب دو کہ جب تک مسلمانوں میں کوئی صاحبِ سجادہ کوئی خانقاہ نشین کوئی واعظ و فقیہ کوئی محدث و مفسر، حد یہ کہ کوئی جنرل مین لیڈر مثل گاندھی کے نہ ہو تو ہمیں اس کے سوا چارہ کیا ہے کہ ہم اسی کی تقلید کریں؟

ہاں! میں بھی تو یہی کہتا ہوں کہ گاندھی تمہارا پیشوا ہے اور تم اس کے پیرو۔۔۔۔۔ ہاں! میں بھی تو یہی کہتا ہوں کہ تم اس میں جذب ہو گئے تھے۔“ (ملخصاً) (النور۔ ص ۴۹، مطبوعہ علی گڑھ ۱۱۰۷ھ و ۱۱۰۸ھ بمطابق ۱۹۸۶ء و ۱۹۸۷ء)

”جذب“ کے اسی عالم رستاخیز میں علی برادران (مولانا محمد علی جوہر و مولانا شوکت علی) حضرت امام احمد رضا قادری برکاتی بریلوی کی خدمت میں حاضر ہوئے۔ چوں کہ آپ اہل سنت و جماعت کے شاہ و مفتدی تھے اس لیے کسی نہ کسی حیلے بہانے سے آپ کی حمایت اور تائید ضروری سمجھی جاتی تھی۔

علی برادران نے چاہا کہ آپ کی حمایت حاصل کر لیں۔ اس طرح ہماری آواز کا وزن کچھ اور بڑھ جائے گا۔ بلکہ ہم پوری قوت کے ساتھ اپنے مطالبات منوا سکیں گے۔ چنانچہ انھوں نے اپنی اس خواہش کا اظہار کیا کہ آپ ہماری تحریک خلافت وغیرہ کا ساتھ دیں۔ جس کا جواب آپ نے اس طرح عنایت فرمایا۔

”مولانا! میری اور آپ کی سیاست میں فرق ہے۔ آپ ”ہندو مسلم اتحاد“ کے حامی ہیں۔ میں مخالف ہوں۔

اس جواب سے علی برادران کچھ کبیدہ خاطر ہوئے تو آپ نے تالیفِ قلب کے لیے مکرر ارشاد فرمایا: ”مولانا! میں ملکی آزادی کا مخالف نہیں۔ ”ہندو مسلم اتحاد“ کا مخالف ہوں۔

علی برادران کی یہ ملاقات اپنے مقصد میں ناکام رہی۔ کیوں کہ حضرت امام احمد رضا قادری برکاتی بریلوی جوش سے زیادہ ہوش کے قائل تھے اور انھیں کسی طرح یہ گوارہ نہ تھا کہ مسلمان جذبات کی رو میں آکر اپنے ملتی تشخص سے دست بردار ہو کر غیروں کی گود میں چلے جائیں اور ایک دشمن کے زیر کرنے کی فکر میں دوسرے دشمن کے شکار ہو جائیں۔ جیسا کہ ان کی دور بین نگاہیں دیکھ رہی تھیں اور زمانہ مابعد نے ان کا موقف سچ کر دکھایا کہ مسلمانوں نے اپنے شعائر کی توہین کی۔ قسے کھنچوائے۔ جے جے کار کی اور غیر مسلموں کو مسجدوں میں لا کر انھوں نے خود دعوتِ تقریر دی۔ العیاذ باللہ۔

اس بحث کے آخر میں یہ حقیقت افروز اور چشم کشا تاثر و تبصرہ ملاحظہ فرمائیں:

مولانا سید سلیمان اشرف سابق صدر شعبہ علوم اسلامیہ یونیورسٹی علی گڑھ کے ایک حاضر باش فیض یافتہ اور اردو کے مشہور ادیب پروفیسر رشید احمد صدیقی اس دور کی عکاسی کرتے ہوئے لکھتے ہیں۔ (یہاں یہ بات واضح رہے کہ سید سلیمان اشرف نے ”النور“ کے نام سے ایک کتاب لکھی تھی جو ۱۹۲۱ء ہی میں انسٹی ٹیوٹ علی گڑھ سے شائع ہوئی تھی اور تحریک خلافت و تحریک ترک موالات کے سلسلے میں سید سلیمان اشرف کا وہی موقف تھا جو امام احمد رضا قادری برکاتی بریلوی کا تھا۔)

”۱۹۳۱ء کا زمانہ ہے۔ نان کوآپریشن کا سیلاب اپنی پوری طاقت پر ہے۔ ”گائے کی قربانی“ اور ”موالات“ پر بڑے بڑے میدانیں کھل گئیں۔ اپنے اپنے خیالات کا اظہار کر دیا ہے۔ اس زمانہ کے اخبارات، تقاریر، تصانیف اور رجحانات کا اب اندازہ کرتا ہوں تو ایسا معلوم ہوتا ہے کہ کیا سے کیا ہو گیا؟ اس وقت ایسا معلوم ہوتا تھا کہ جو کچھ ہو رہا ہے اور جو کچھ کہا جا رہا ہے وہی سب کچھ ہے۔ یہی باتیں ٹھیک ہیں۔ ان کے علاوہ کوئی اور بات ٹھیک ہو ہی نہیں سکتی۔ کالج (علی گڑھ) میں عجیب افراتفری

پھیلی ہوئی تھی۔ مرحوم (سید سلیمان اشرف) مطعون ہو رہے تھے لیکن چہرہ پر کوئی اثر نہ تھا اور نہ معمولات میں کوئی فرق۔

سیلاب گزر گیا۔ جو کچھ ہونے والا تھا وہ بھی ہوا۔ لیکن مرحوم (سید سلیمان اشرف) نے اس عہد سراسیمگی میں جو کچھ لکھ دیا تھا آج تک اس کی سچائی اپنی جگہ قائم ہے۔ سارے علمائے سیلاب کی زد میں آچکے تھے۔ صرف مرحوم اپنی جگہ قائم تھے۔ (گنج ہائے گراں مایہ۔ مکتبہ جامعہ لمیٹڈ نئی دہلی۔ از پروفیسر رشید احمد صدیقی) یہاں ایک سوال پیدا ہوتا ہے کہ ایسے مواقع پر خود امام احمد رضا بریلوی نے کیا عملی اقدامات کیے؟ اس کے جواب میں حضرت مولانا سید اولاد رسول محمد میاں قادری برکاتی مارہروی (وصال ۱۳۷۵ھ/۱۹۵۶ء) کی یہ تحریر دوبارہ ملاحظہ فرمائیں:

”آج (۱۳۴۰ھ/۱۹۲۱ء) سے برسوں پہلے جنگ بلقان (۱۲-۱۹۱۱ء) کے موقع پر انھوں (مولانا احمد رضا بریلوی) نے سلطنت اسلامی و مظلومین مسلمین کی اعانت و امداد کی مناسب و صحیح شرعی تدابیر لوگوں کو بتائیں۔ عام طور پر شائع کیں۔ قولا و عملا ان کی تائید کی۔ خود چندہ دے کر عوام کو اس کی طرف رغبت دلائی۔ اور اب بھی لوگوں کو صحیح مفید شرعی طریقے اعانت اسلام و مسلمین کے بتاتے رہے۔

مولانا احمد رضا خاں صاحب جو عملی کوشش کر سکتے تھے انھوں نے کیں۔ خود چندہ دیا اور اپنے زیر اثر لوگوں سے دلایا۔ مسلمانوں کو اسلامی سلطنت کی امداد و اعانت پر توجہ و رغبت دلائی۔ تحفظ سلطنت اسلامی کی مفید و کارگر تدابیر بتائیں۔ یہ عملی کوشش نہیں تو کیا ہے؟“ (ص: ۱۲- برکات مارہرہ و مہمانان بدایوں۔ مطبوعہ حسنی پریس بریلی از اولاد رسول سید محمد میاں قادری برکاتی مارہروی)

اس بحث کے آخر میں امام احمد رضا قادری برکاتی بریلوی کا یہ بیان حدایت نشان بھی دوبارہ ملاحظہ فرمائیں:

”آؤ! اب تمہیں قرآن عظیم کی تصدیق دکھائیں اور ان کی طرف سے اس میل اور میل کا راز بتائیں۔ دشمن اپنے دشمن سے تین باتیں چاہتا ہے۔ (۱) اول: اس کی موت کہ جھگڑا ہی ختم ہو۔ (۲) دوم: یہ نہ ہو تو اس کی جلا وطنی کہ اپنے پاس نہ رہے۔ (۳) سوم: یہ بھی نہ ہو سکے تو اخیر درجہ اس کی بے پردی کہ عاجز بن کر رہے۔

مخالف نے یہ درجے ان پر طے کر دیے اور ان کی آنکھیں نہیں کھلتیں، خیر خواہ ہی سمجھے جاتے ہیں۔

(۱) اولاً: جہاد کے اشارے ہوئے، اس کا کھلا نتیجہ ہندوستان کے مسلمانوں کا فنا ہونا تھا۔

(۲) ثانیاً: جب یہ نہ بنی تو ہجرت کا بھڑا دیا کہ کسی طرح دفع ہوں۔ ملک ہماری کبڑیاں کھیلنے کو رہ جائیں۔ یہ اپنی جائیدادیں کوڑیوں کے مول بیچیں یا یوں ہی چھوڑ کر جائیں۔ بہر حال ہمارے ہاتھ آئیں۔ ان کی مساجد، مزارات اولیا ہمارے پامانی کورہ جائیں۔

(۳) ثالثاً: جب یہ بھی نہ بھی تو ترک موالات کا جھوٹا حیلہ کر کے ترک معاملات پر ابھارا ہے کہ اگر بیاں چھوڑ دو، کسی کو نسل کشی میں داخل نہ ہو، مال گزاری ٹیکس کچھ نہ دو، خطابات واپس کر دو، امر اخیر تو صرف اس لیے کہ ظاہر نام کا دنیاوی اعزاز بھی کسی مسلمان کے لیے نہ رہ جائے، اور پہلے تین اس لیے کہ ہر شعبہ اور محکمے میں صرف ہندو رہ جائیں۔“ (المحجۃ المؤتمنۃ، مطبوعہ بریلی)

یہاں میں تاریخ ماضی کا ایک ورق الٹنا اور تاریخی اعتبار سے بھی قارئین کو یقین دلانا چاہوں گا کہ امام احمد رضا قادری برکاتی بریلوی نے جو کچھ لکھا اس کی شہادت مذہب کے ساتھ تاریخ بھی دے رہی ہے کہ امام احمد رضا کا موقف بنی بر حقیقت تھا۔

خواجہ الطاف حسین حالی (متوفی ۱۹۱۴ء) لکھتے ہیں:

”۱۸۳۵ء میں سرکاری دفتروں اور عدالتوں کی زبان اردو قرار دی گئی تھی۔ اگر اور صوبوں کی نسبت کسی کو کچھ تاثر ہو تو شمال مغربی اضلاع کی نسبت کسی کو بھی تاثر نہیں ہو سکتا کہ یہاں کی قومی زبان اردو ہے۔ یہ صوبہ ان دو شہروں سے گھرا ہوا ہے جو اردو زبان کے سرچشمے سمجھے جاتے ہیں۔ یعنی دہلی اور لکھنؤ۔ اس صوبہ کے ہندو عموماً اردو سے ایسے مانوس ہیں جیسے مسلمان۔ مگر حضرت تعصب وہ ذات شریف ہیں جن کا مقولہ ہے کہ ”من بجنم لیکن تختہ یاراں تباہ گردد۔“

فرانس کے مشہور اور پبلسٹ گارساں دتاسی جنھوں نے اردو زبان کی تحقیقات میں اپنی عمر صرف کی وہ اس متنازعہ مسئلہ کی نسبت ایک لیکچر میں لکھتے ہیں ”ہندو اپنے تعصب کی وجہ سے ہر ایک ایسے امر کے مزاحم ہوتے ہیں جو ان کو مسلمانوں کی حکومت کا زمانہ یاد دلائے۔“

اپنے والوں نے بھی مسلمانوں کے زوال سلطنت کے بطور اسی طرح مسلمانوں کی نشانیاں منائی تھیں مگر انھوں نے اپنی حکومت کے زمانہ میں ایسا کیا تھا اور ہمارے ہم وطن بھائی حکومت ہونے کی حالت میں ایسے ارادے رکھتے ہیں۔“ (ص: ۱۴۴- حیات جاوید از خواجہ الطاف حسین حالی۔ مطبوعہ قومی کونسل برائے فروغ اردو نئی دہلی۔ طبع پنجم ۲۰۰۴ء)

”اردو زبان جو درحقیقت ہندی بھاشا کی ایک ترقی یافتہ صورت ہے اور جس میں عربی و فارسی سے صرف کسی قدر آسانا اس سے زیادہ شامل نہیں ہیں جتنا کہ آٹے میں نمک ہوتا ہے۔ اس کو ہمارے ہم وطن بھائیوں نے صرف اس بنا پر مٹانا چاہا کہ اس کی ترقی کی بنیاد مسلمانوں کے عہد میں پڑی تھی۔

چنانچہ ۱۸۶۷ء میں بنارس کے بعض سربراہان ہندوؤں کو یہ خیال پیدا ہوا کہ جہاں تک ممکن ہو تمام سرکاری عدالتوں میں سے اردو زبان اور فارسی خط کو موقوف کرانے میں کوشش کی جائے۔ اور بجائے اس کے بھاشا زبان جاری ہو جو دیوناگری میں لکھی جائے۔

سر سید کہتے تھے کہ یہ پہلا موقع تھا جب کہ مجھے یقین ہو گیا کہ:

”اب ہندو مسلمانوں کا بطور ایک قوم کے ساتھ چلنا اور دونوں کو ملا کر سب کے لیے ساتھ ساتھ کوشش کرنا محال ہے۔“

ان کا بیان ہے کہ ”انھیں دنوں میں جب کہ یہ جہاں بنارس میں پھیلا ایک روز مسٹر شکسپیر سے جو اس وقت بنارس میں کمشنر تھے، میں مسلمانوں کی تعلیم کے باب میں کچھ گفتگو کر رہا تھا اور وہ متوجہ ہو کر میری گفتگو سن رہے تھے۔“

آخر انھوں نے کہا کہ یہ پہلا موقع ہے کہ:

میں نے تم سے خاص مسلمانوں کی ترقی کا ذکر سنا ہے۔ اس سے پہلے تم عام ہندوستانوں کی بھلائی کا خیال ظاہر کرتے تھے۔

میں نے کہا:

اب مجھے یقین ہو گیا ہے کہ دونوں قومیں کسی کام میں دل سے شریک نہ ہو سکیں گی۔ ابھی تو بہت کم ہے آگے اس سے زیادہ مخالفت و عناد ان لوگوں کے سبب جو تعلیم یافتہ کہلاتے ہیں بڑھتا نظر آتا ہے۔ جو زندہ رہے گا وہ دیکھے گا۔

انھوں نے کہا کہ:

اگر آپ کی یہ پیشین گوئی صحیح ہو تو نہایت افسوس ہے۔

میں نے کہا:

مجھے بھی نہایت افسوس ہے مگر اپنی پیشین گوئی پر مجھے پورا یقین ہے۔“ (ص: ۱۳۱۔ حیات جاوید از خواجہ حالی۔ مطبوعہ نئی دہلی)

”مارچ ۱۸۹۸ء میں جس کی ستائیسویں کو سرسید نے دنیا سے رحلت کی، حضور سرگزشت کو نور اضلاع شمال مغرب وادہ کی خدمت میں دونوں صوبوں کے بڑے بڑے اور معزز سربراہ اور ہندوؤں نے پھر ایک میموریل اس غرض سے گزارا کہ تمام سرکاری عدالتوں اور کچہریوں میں بجائے اردو زبان اور فارسی خط کے ہندی بھاشا اور ناگری خط جاری کیا جائے۔“

اگرچہ اس زمانہ میں سرسید پر ہجوم رنج و الم کے سبب ایسا سکتہ کا سا عالم طاری تھا کہ وہ بالکل نقش دیوار بن گئے تھے مگر اسی حالت میں انھوں نے اس مضمون پر ایک آرٹیکل لکھا جو ۱۹ مارچ کے انسٹی ٹیوٹ گزٹ میں سرسید کی وفات سے نو دن پہلے شائع ہوا۔ اور جو کمیٹی مسلمانوں نے الہ آباد میں اردو کی حمایت کے لیے قائم کی تھی اس کو اس باب میں بذریعہ تحریر کچھ مشورے دیے۔ اور لکھا کہ اگرچہ اب مجھ سے کچھ نہیں ہو سکتا لیکن جہاں تک ممکن ہوگا میں ہر قسم کی مدد دینے کو موجود ہوں۔

ان کو یقین ہو گیا تھا کہ:

ہندوؤں کا یہ کام درحقیقت محض قومی تعصب پر مبنی ہے اس لیے وہ اپنے ہندو دوستوں کی ناراضی کی مطلق پروا نہیں کرتے تھے۔“ (ص: ۱۳۲-۱۳۳۔ حیات جاوید از خواجہ حالی، مطبوعہ نئی دہلی)

”ہندو مسلم اتحاد کے مضرات سے عاجز آ کر چند سال بعد ہی مولانا محمد علی جوہر مولانا حسرت موہانی وغیرہ نے جو موقف اختیار کیا اور مولانا جمال میاں فرنگی مٹلی (کراچی) فرزند مولانا عبدالباری فرنگی مٹلی لکھنؤ نے جو راہ اختیار کی اس سے اہل علم و اصحاب مطالعہ اچھی طرح واقف ہیں۔ گویا عملی طور پر ان حضرات نے امام احمد رضا قادری برکاتی بریلوی کے موقف پر مہر تصدیق ثبت کر دی کہ ”ہندو مسلم اتحاد“ کا خواب ایک سراب اور فریب کے سوا کچھ نہیں۔ اور اس سے اصول شریعت و شعائر اسلام کی جو پامالی ہوئی ہے وہ اہل اسلام کے حق میں نہایت خطرناک اور تباہ کن ہے۔ رفتہ رفتہ حقائق سے پردے اٹھتے رہے اور دوسرے حلقے بھی آپ کی مومنانہ بصیرت کے قائل ہوتے چلے گئے۔ چنانچہ جماعت اسلامی ہند کے افکار و نظریات کا ایک ترجمان ماہ نامہ الحسنات رام پور لکھتا ہے: ”احمد رضا خاں کے آخری دور میں سیاست نے ایک نیا رخ اختیار کر لیا تھا۔ ۱۳۳۸ھ/۱۹۱۹ء میں تحریک خلافت کا آغاز ہوا۔ اور دوسرے ہی سال ۱۳۳۹ھ/۱۹۲۰ء میں تحریک ترک موالات کا آغاز ہوا۔ احمد رضا خاں نے اس سے اختلاف کیا۔ اور ایک رسالہ المسحبة المومنة فی آية الممتحنة (۱۳۳۹ھ/۱۹۲۰ء) تحریر کیا۔ اس میں انھوں نے کفار و مشرکین سے اختلاط اور ان کے ساتھ سیاسی اتحاد کے خطرناک نتائج کا تذکرہ کیا ہے۔ ان کے معتقدین نے ”جماعت رضائے مصطفیٰ“ کے نام سے ایک تنظیم قائم کی۔ اور اس کے بعد آل انڈیا سنی کانفرنس کے نام سے دوسری تنظیم قائم کی گئی جس کا دوسرا نام ”جمہوریت اسلامیہ مرکزیہ“ رکھا گیا۔ اس کے ایک اہم رکن اور بانی نعیم الدین مراد آبادی (۱۳۶۷ھ/۱۹۴۸ء) تھے، جو احمد رضا خاں کے خلیفہ تھے۔ سیاست کے اس نازک دور میں وہ جوش و خروش سے زیادہ سلامت روی کو مسلمانوں کے لیے مفید سمجھتے تھے۔“ (شخصیات نمبر، ماہ نامہ الحسنات، رام پور ۱۹۷۹ء)

خلاصہ کلام:

مذکورہ تمام دینی و فکری مسائل و مباحث اور سیاسی تنظیموں، تحریکوں کے افکار و نظریات اور ان کی سرگرمیوں پر حضرت امام احمد رضا قادری برکاتی بریلوی کے شرعی موقف اور آپ کے شرعی احتساب و مواخذہ کا جمالی جائزہ لینے کے بعد ہر انصاف پسند انسان مندرجہ ذیل نتائج سے مکمل طور پر اتفاق کرے گا کہ مرد حق آگاہ فقیر اسلام امام اہل سنت امام احمد رضا قادری برکاتی بریلوی قدس سرہ (وصال ۱۳۴۰ھ/۱۹۲۱ء)

(۱) ہر اس فتنہ کے زبردست مخالف تھے جس سے اسلام و ایمان کو کچھ بھی خطرہ لاحق ہو۔

(۲) متوقع خطرات کو پہلی ہی نظر میں اپنی مومنانہ بصیرت کے ذریعہ بھانپ لیا کرتے تھے۔

(۳) جدید افکار و تحریکات کے سبھی گوشوں کو مد نظر رکھ کر ہی کوئی فیصلہ فرماتے اس لیے آپ مدت

العمر اپنے موقف پہ جہل مستقیم کی طرح جھرے۔ اور کبھی آپ کو بعض دیگر اصحاب علم اور دانش وران قوم و ملت کی طرح تبدیلی راے کی ضرورت نہیں پیش آئی۔

(۴) آپ کے فیصلے وقتی جذبات اور عارضی اسباب و محرکات کی نذر نہیں ہوئے بلکہ آپ کی ہر بات اور ہر قدم سنت کی اقتداء اور شریعت کی اطاعت و اتباع کی راہ پر تاحیات گامزن رہا۔ آپ نے دینی و مذہبی فکر و مزاج کے ساتھ استقلال و استقامت کا ہمیشہ ثبوت دیا اور ان سے ایک لمحہ کے لیے بھی انحراف نہیں کیا۔ کیوں کہ تمسک بالمدین اور استقامت علی الحق آپ کا جوہر امتیاز تھا۔

(۵) بعض اوقات اپنے جذبہ دینی کے تحت آپ نے از خود پیش قدمی کر کے گم راہیوں کی نشان دہی فرمائی۔ اور اصلاحی کوششوں کے باوجود جب مخالفین کا اپنے رویہ پر ضد اور اصرار بڑھتا ہی آپ نے ان کے خلاف کوئی شرعی فتویٰ صادر فرمایا۔

(۶) آپ کی زندگی میں جلالِ فاروقی کا جلوہ صاف عیاں ہے۔ کیوں کہ باطل تحریکوں کے مقابلے میں آپ نے ذرا بھی رُورِ رعایت سے کام نہ لیا۔ بلکہ صف شکن مجاہد کی طرح آپ کی ہمشیر خارا شکافِ قبر الہی بن کر دشمنوں کے سر پہ ہمیشہ لگتی رہی۔

(۷) دینی مسائل اور ملکی معاملات پر آپ واضح فکر کے حامل تھے اور مسئلہ کے ہر پہلو پر آپ کی گہری نظر رہا کرتی تھی۔

(۸) تحریکوں، تنظیموں کے نمائندے آپ سے ملاقات کر کے یا کسی طرح آپ سے رابطہ قائم کر کے آپ کو اپنا ہم نوا بنانے کی کوشش کرتے لیکن آپ نہایت بصیرت و احتیاط سے کام لیتے ہوئے وہی کہتے جس کی شریعتِ مطہرہ اجازت دیتی۔

(۹) اپنے عہد کے مشاہیر علماء و مشائخ کرام سے آپ کے دوستانہ مراسم اور قریبی تعلقات تھے اور وہ لوگ آپ کی راے کا نہایت احترام کرتے۔

(۱۰) مسلمانان اہل سنت اس وقت کے حالات کے پیش نظر مختلف تحریکات کے تعلق سے آپ کی بارگاہ میں ہدایت کے طالب ہوتے اور آپ ان کی صحیح رہ نمائی کرتے ہوئے ہمیشہ حق و صواب کی راہوں سے آشنا کرنے اور سلامت روی اختیار کرنے کی آپ انہیں ہدایت دیتے۔

(۱۱) آپ نے جادۂ حق و اعتدال سے منحرف خیالات و نظریات اور باطل تحریکات سے اختلاف پر ہی اکتفا نہیں فرمایا بلکہ عملی طور پر ان کی اصلاح کی مخلصانہ کوشش کی اور نئے ماحول میں کام کرنے کے طریقے بھی بتائے۔

(۱۲) خدمتِ قوم و ملت کے لیے عملی طور پر ”جماعتِ رضائے مصطفیٰ“ (تفصیل در

۱۳۳۶ھ/۱۹۱۷ء) قائم فرمائی جس نے متعدد محاذوں پر قابلِ قدر کارنامے انجام دیے۔

(۱۳) مذہبی، اخلاقی، سیاسی، معاشی ہر محاذ پر آپ کی ہدایات سے قوم مستفید ہوئی۔

(۱۴) آپ کی حق گوئی و بے باکی اور تبلیغ و ہدایت سے ایک عالم متاثر ہوا۔ نہ جانے کتنے گم

گشتگان راہ منزل مقصود تک پہنچے اور فلاح و سعادت سے ہم کنار ہوئے۔

یہ ایک واضح حقیقت ہے کہ حضرت امام احمد رضا قادری بریلوی کے جذبات صادقہ و خدمات

جلیلہ و مسامی جلیلہ کے مفید نتائج برآمد ہوئے اور ہنگامی و بحرانی حالات کے تحت جن حضرات کے قدم

شریعت کی راہ سے ڈمگ گئے تھے، ان میں سے با توفیق لوگوں کو رب تعالیٰ سے اپنے جرم و خطا اور غفلت و

تقصیر کی معافی اور اس کی بارگاہ میں توبہ و استغفار کی سعادت حاصل ہوئی۔ چنانچہ تحریکِ خلافت کے روح

روان حضرت مولانا عبدالباری فرنگی محلی لکھنوی (متوفی رجب ۱۳۴۳ھ/ جنوری ۱۹۲۶ء) جن سے آپ کی

طویل مراسلت ہوئی تھی اور آپ نے حسب حکم شرع ان سے توبہ و رجوع کا مطالبہ فرمایا تھا جس کے بعد

انہوں نے اپنا حسب ذیل توبہ نامہ شائع کیا۔

”میں نے بہت گناہ دانستہ کیے اور بہت سے نادانستہ سب سے توبہ کرتا ہوں۔ اے اللہ!

میں نے جو امور قولاً و فعلاً و تحریراً و تقریراً بھی کیے۔ جن کو میں گناہ نہیں سمجھتا تھا۔ مولوی احمد رضا خاں

صاحب نے ان کو کفر یا ضلال یا معصیت ٹھہرایا۔ ان سب اور ان کے مانند امور سے جن میں میرے

مشائخ اور مرشدین سے میرے لیے کوئی قاعدہ نہیں ہے، محض مولوی صاحب موصوف پر اعتماد کر کے توبہ

کرتا ہوں۔ اے اللہ! میری توبہ قبول کر۔ فقیر عبدالباری غنی عنہ۔“ (ص: ۳۔ مطبوعہ ہم دم لکھنؤ، جمعہ

۱۱/ رمضان ۱۳۳۹ھ مطابق ۲۰ مئی ۱۹۲۱ء)

مولانا محمد جلال الدین قادری (تحصیل کھاریاں ضلع گجرات، پنجاب، پاکستان) اپنی کتاب

”محدث اعظم پاکستان“ میں (از ص: ۱۰۵ تا ۱۰۷۔ جلد اول۔ مکتبہ قادریہ لاہور ۱۴۰۹ھ/ ۱۹۸۹ء) لکھتے ہیں:

”اس سلسلے کا ایک واقعہ یوں ہے۔ جب نجد یوں نے مدینہ منورہ پر بمباری کی تھی اور مقابر و آثار

کے انہدام کا سلسلہ شروع کیا تھا اس وقت لکھنؤ میں ”خدام الحرمین“ کے نام سے ایک انجمن قائم ہوئی تھی

جس کے سربراہ مولانا عبدالباری فرنگی محلی (م ۱۳۴۳ھ/ ۱۹۲۶ء) علیہ الرحمہ تھے۔“

اس وقت مسلمانوں میں بہت زیادہ اضطراب و ہیجان تھا۔ حرمین شریفین کی حفاظت و سیانت کے

لیے ایک بڑا اجتماع لکھنؤ میں بلایا گیا۔ اس میں بریلی سے جماعتِ رضائے مصطفیٰ کا علماء پر مشتمل وفد زیر

قیادت حضرت حمید الاسلام (مولانا حامد رضا قادری بریلوی) لکھنؤ پہنچا۔ وفد کے حضرات یہ تھے:

حضرت حمید الاسلام، حضرت مفتی اعظم مولانا مصطفیٰ رضا بریلوی، حضرت مولانا سید محمد میاں

مارہروی، حضرت مولانا سید محمد نعیم الدین مراد آبادی اور حضرت مولانا شمس علی خاں لکھنوی، ودیگر علماء و اراکین جماعت رضائے مصطفیٰ بریلی۔

مولانا عبدالباری فرنگی بھلی نے اپنے مال دار و سامریدین و معتقدین کے ہم راہ حضرت محمد اسلام کے شاندار استقبال کا اہتمام کیا۔ جب حجۃ الاسلام ٹرین سے اتر رہے تھے تو مولانا عبدالباری نے مصافحہ کی کوشش کی مگر آپ نے ہاتھ روک لیا اور مصافحہ نہ کیا۔ بلکہ فرمایا:

”مصافحہ ہوگا مگر پہلے وہ مسئلہ شرعی طریقے سے طے ہو جانا چاہیے جس کی وجہ سے ہماری اور آپ کی علاحدگی ہوئی ہے۔ مسئلہ کے طے ہونے تک آپ کے ہاں قیام نہ کروں گا۔ میرے ایک دوست یہاں پر ہیں، ان کے ہاں میرا قیام ہوگا۔“

یہ واقعہ ایک عظیم استقبال کے موقع پر ہوا۔ مولانا عبدالباری فرنگی بھلی ناکام واپس آ گئے۔ ان کے لیے یہ صورت حال انتہائی ناگوار تھی۔

اس واقعہ کا پس منظر یہ تھا کہ تحریک خلافت اور تحریک ترک موالات کے دور میں مولانا عبدالباری ہندو لیڈر گاندھی سے بہت متاثر ہوئے۔ اسی دور میں ان سے کچھ ایسے کلمات و حرکات صادر ہوئے جو ایک مسلمان کی شان کے خلاف تھے۔ امام احمد رضا نے انہیں توبہ دلائی کہ آپ ان کلمات سے توبہ کریں۔

دونوں حضرات کے درمیان مراسلت (الطاری الداری لہفوات عبدالباری کے نام سے مفتی اعظم مولانا مصطفیٰ رضا بریلوی نے اس مراسلت کو مرتب کر دیا تھا جس کی اشاعت ۱۹۲۰ء ہی میں جماعت رضائے مصطفیٰ بریلی کی طرف سے ہو گئی تھی) جاری رہی مگر معاملہ (پہلی توبہ کے بعد مولانا عبدالباری فرنگی بھلی سے کچھ ایسے اعمال و افعال سرزد ہو گئے تھے جو قابل مواخذہ شرعیہ تھے) طے نہ ہو سکا۔ اس بنا پر علمائے اہل سنت ان سے خوش نہ تھے۔

مولانا عبدالباری کی ناگواری دیکھ کر حضرت صدرالفاضل مولانا سید محمد نعیم الدین مراد آبادی اور مولانا عبدالقدیر بدایونی ان کے پاس تشریف لے گئے اور فرمایا کہ:

مولانا! آپ کو ناگوار نہ ہو، اس میں ناراضی کی کوئی بات نہیں۔ چوں کہ امام احمد رضا کا شرعی فتویٰ آپ کے خلاف موجود ہے۔ آپ نے ان کے اغتباہ کے باوجود اپنی غیر شرعی حرکات سے (بالکلیہ) رجوع نہیں کیا۔ اس لیے حضرت حجۃ الاسلام نے اس شرعی ذمہ داری کی بنا پر، محض دین کی خاطر ایسا کیا ہے۔ اگر انہیں دنیا رکھنی منظور ہوتی تو لکھنؤ میں آپ کی وجاہت اور آپ کے ساتھیوں کی کثرت دیکھ کر ضرور آپ سے مصافحہ فرما لیتے مگر انہوں نے اس کی قطعاً کوئی پروا نہ کی بلکہ شرعی فتویٰ کا احترام کیا اور حکم شرعی پر علانیہ عمل کر کے دکھایا ہے۔

حضرت صدرالفاضل کی اس تقریر پر تاثیر کا مولانا عبدالباری پر گہرا اثر ہوا۔ انہوں نے اس سے

متاثر ہو کر نہایت اخلاص سے توبہ نامہ تحریر فرما دیا۔

جب یہ ”توبہ نامہ“ حضرت حجۃ الاسلام، حضرت مفتی اعظم اور ان کے رفقاء کے پاس پہنچا، تو ان کی خوشی کی کوئی انتہا نہ رہی۔ سب کی آنکھوں میں مسرت کے آنسو چھلکنے لگے۔ ادھر مولانا عبدالباری نے فوراً کاروں کا اہتمام فرمایا اور حجۃ الاسلام و مفتی اعظم اور ان کے رفقاء کو نہایت محبت و احترام کے ساتھ اپنے دارالعلوم میں لائے۔

اس موقع پر جب حضرت حجۃ الاسلام اور مولانا عبدالباری کا آپس میں مصافحہ و معافہ ہوا تو وہ منظر نہایت ہی پر کیف، ایمان افروز اور قابل دید تھا۔ حضرت حجۃ الاسلام کی استقامت علی الشریعت، حضرت صدرالفاضل کی پر خلوص مساعی اور مولانا عبدالباری کی التماس نے مل کر ایک عجیب نورانی سماں باندھ دیا۔

بعد ازاں مولانا عبدالباری کے زیر اہتمام محفل میلاد ہوئی۔ حضرت حجۃ الاسلام کے ہم راہ دارالعلوم منظر اسلام، بریلی کے طالب علم (جو بعد میں شیخ الحدیث بنے) مولانا محمد سردار احمد بھی تھے۔ حضرت حجۃ الاسلام کے ارشاد پر حضرت شیخ الحدیث نے مولانا عبدالباری کی خدمت میں فتاویٰ رضویہ کی جلد اول پیش کی، جسے مولانا عبدالباری نے نہایت مسرت و احترام کے ساتھ قبول کیا۔

(ص ۷۷۔ ہفت روزہ رضائے مصطفیٰ گوجرانوالہ، پنجاب، پاکستان۔ شمارہ ۱۸ جمادی الاولیٰ ۱۳۷۹ھ و مکتوب مولانا تقدس علی بریلوی متوفی ۱۳۰۸ھ/۱۹۸۸ء بنام محمد جلال الدین قادری، محررہ یکم صفر المظفر ۱۳۰۷ھ)

ابوالفیض مولانا محمد عبدالحمید حقانی بریلوی مفتی شاہی جامع مسجد آگرہ (متوفی ۱۳۷۷ھ/۱۹۵۸ء کراچی) لکھتے ہیں:

”میں خود فرنگی محل مدرسہ نظامیہ (لکھنؤ) کا ادنیٰ طالب علم ہوں۔ حضرت مولانا عبدالباری (فرنگی بھلی) رحمۃ اللہ علیہ سے خاص طور پر شرح چغمنی پڑھی ہے۔ مگر زمانہ تحریک خلافت میں کچھ باتیں ان سے سرزد ہو گئیں جن پر اعلیٰ حضرت (مولانا احمد رضا بریلوی) نے گرفت فرمائی۔

حجۃ الاسلام مولانا حامد رضا خاں بریلوی نے فرمایا کہ اعلیٰ حضرت (مولانا احمد رضا بریلوی) رحمۃ اللہ علیہ نے آپ پر جو اعتراضات کیے ہیں ان باتوں سے توبہ کیجیے۔ چنانچہ صدرالفاضل حضرت مولانا نعیم الدین مراد آبادی رحمۃ اللہ علیہ کی کوشش سے (مولانا عبدالباری نے) ایک تحریر دی۔

اس کے بعد حضرت مولانا حامد رضا خاں صاحب رحمۃ اللہ علیہ خود فرنگی محل (لکھنؤ) گئے۔ دونوں میں مصافحہ و معافہ ہوا۔ حضرت مولانا حامد رضا نے حضرت مولانا عبدالباری کے ہاتھ چومے، اس لیے کہ وہ صحابی کی اولاد ہیں۔ اس خوشی میں دارالافتا (لکھنؤ) کی بریاں آئیں۔ باقاعدہ فاتحہ ہوا اور تقسیم ہوئیں۔

اسی طرح علی برادران (مولانا محمد علی جوہر و مولانا شوکت علی) بھی جو تحریک خلافت و ترک موالات کے نشہ میں چور تھے اور ان کی زبان و قلم سے بہت سے ایسے اقوال و افعال سرزد ہو چکے تھے جو شرعاً قابل

مؤاخذہ تھے۔ ان کی تنبیہ، اتمام حجت اور خوف آخرت سے ہوشیار کرنے کے لیے حضرت امام احمد رضا قادری برکاتی بریلوی کے خلیفہ ارشد صدر الافاضل مولانا نعیم الدین مراد آبادی قدس سرہ (متوفی ۱۳۶۷ھ/۱۹۴۸ء) مولانا جوہر مرحوم کے سفر لندن سے پہلے ان کی قیام گاہ پر دہلی پہنچے اور ان کو اسلامی احکام سے روشناس کراتے ہوئے آخرت کے عذاب و خسران سے ڈرایا۔ مولانا جوہر صدر الافاضل مراد آبادی کی تبلیغ حق سے متاثر ہوئے اور ان کو گواہ بنا کر توبہ کی۔ اور ان کے بھائی شوکت علی مرحوم نے بھی مراد آباد آکر صدر الافاضل کے دست حق پرست پر توبہ کی۔ ”حیات صدر الافاضل“ میں مولانا غلام معین الدین نعیمی مراد آبادی (کراچی) نے یہ روایت درج کی ہے۔

مدوہ کے اجلاس بریلی کے موقع پر مولانا شاہ محمد سلیمان پھلواری جو مدوہ کے سرگرم رکن تھے اور بعد میں بھی اس سے ان کا کچھ تعلق رہا۔ وہ حضرت امام احمد رضا قادری برکاتی بریلوی کے اعتبار پر ان کے نام پر تحریر ۱۳۱۳ھ میں بھیجے ہیں جو ہفتکل اشتہار اسی سال چھپ چکی ہے۔

”اس میں شک نہیں کہ میں مدوہ کا حامی و رکن ہوں مگر اس کا مطلب یہ نہیں کہ میں نے اپنی دیانت و عقیدہ کو خراب کر ڈالا۔“

مدوہ ما میں تو آپ کا ہم خیال ہوں۔ کا براغن کاہر میں بلا تقيہ پکار پکار کر کہوں گا کہ مدوہ العلماء کے الف لام سے مراد یہی علماء سائل سنت ہونا چاہیے۔ نہ روافض و خوارج و نہ پیر و بابیہ خذلہم اللہ انی یوفکون۔ آپ کا خادم، محمد سلیمان قادری چشتی از پھلواری شریف ۱۴ شوال ۱۳۱۳ھ۔“

حضرت مولانا مولوی سید شاہ ابوسلیمان محمد عبدالمنان قادری ابو العلاء مفتی صدر المدرسین مدرسہ عربیہ عظیم آباد (بہار) حضرت امام احمد رضا قادری برکاتی بریلوی کے فضائل بیان کرتے ہوئے فرماتے ہیں:

”مجھ فقیر کو بھی ۱۳۳۹ھ کے موسم بہار میں زیارت کا موقع ملا۔ یوں تو عرصہ دراز سے آپ کے رسائل مفیدہ و تحریرات ایتھہ دیکھا کرتا تھا اور جزئیات فقہیہ پر اعلیٰ حضرت (مولانا احمد رضا بریلوی) کو جو یدِ ملوٹی حاصل تھا اس کا قائل بھی تھا اور درحقیقت انھیں رسائل و تحریرات نے زیارت کا دلولہ بھی اس فقیر کے دل میں پیدا کر دیا تھا۔“

بالآخر جب یہ فقیر درس نظامیہ کی تکمیل کر رہا تھا اور تعلیم کا آخری سال گزار رہا تھا تو برسوں کی تنہاے دلی برآئی۔ بریلی شریف جانے کا اتفاق ہوا۔ طالب علمانہ شان سے اعلیٰ حضرت (مولانا احمد رضا بریلوی) کے مدرسہ میں پہنچا۔ حضرات اساتذہ سے ملاقاتیں کیں اور دلی تنہاؤں کے اظہار کا موقع ہاتھ آیا۔ اگر میری یاد غلطی نہیں کرتی تو کہوں گا کہ جناب مولانا مولوی قاضی رحمہ اللہ صاحب مدرسہ نے مجھے اعلیٰ حضرت کی خدمت فیض و رحمت میں پہنچایا۔ اور میری پوری رہبری کی۔

یہ وہ زمانہ تھا جب کہ تحریک خلافت و ترک موالات اپنے پورے شباب پر تھی اور جماعت کثیرہ ان تحریکوں میں شامل تھی۔ بناء علیہ یہ فقیر بھی شدت کے ساتھ ان تحریکات کا حامی تھا۔ لیکن اعلیٰ حضرت کی تحریروں نے جو وقتاً فوقتاً مجھے مل جایا کرتی تھیں اور جناب مولانا سید سلیمان اشرف صاحب اور ابو الکلام (آزاد) کی باہمی گفتگو نے مجھے ان تحریکات سے برگشتہ کر دیا تھا اور ایک قسم کی دل میں خلش پیدا ہو گئی تھی جس نے بریلی شریف پہنچانے میں معاونت کی کہ اعلیٰ حضرت رضی اللہ تعالیٰ عنہ کی زیارت کا شرف بھی حاصل ہوا اور مسائل حاضرہ بھی سمجھ لوں۔

چنانچہ جیسا سنا کرتا تھا اور تحریروں سے معلوم کرتا تھا کہ علمی تبحر میں آپ کا کوئی ثانی نہیں اور اخلاق نبویہ صلی اللہ علیہ وسلم کی ایک زندہ مثال ہیں۔ آپ کی زیارت نے بہ تمام و کمال فقیر پر یہ ثابت کر دیا کہ جو کچھ بھی آپ کی تعریفیں ہوئی ہیں وہ کم ہیں۔

اعلیٰ حضرت رضی اللہ عنہ کو جب معلوم ہوا کہ یہ فقیر سادات سے ہے تو آپ نے بڑی عزت بخشی اور جملہ شکوک کو چند منٹوں میں اس طرح رفع فرما دیا گویا کہ شکوک کبھی پیدا ہی نہیں ہوئے تھے۔

پھر اخلاق کا یہ عالم کہ دو دن مجھے آپ کے اخلاق کریمانہ نے روک رکھا اور ان دونوں میں اس فقیر نے بہت کچھ فیوض و برکات حاصل کیے۔ پھر رخصت ہوتے وقت خاص کرم فرمایا کہ کچھ نقد روپے جو الہ آباد کی آمد و رفت میں صرف ہو سکتے تھے بلکہ کچھ زائد ہی تھے مرحمت فرمائے۔ فقیر نے پہلے تو انکار کیا لیکن اعلیٰ حضرت نے یہ فرمایا کہ یہ تو آپ کے گھر ہی کے عنایت کردہ ہیں، اسے لے لیجیے۔ تو فقیر نے وہ رقم لے لی اور واپسی کے بعد ان تحریکات سے کلیہ علاحدگی اختیار کر لی۔

پھر بعد وصال اعلیٰ حضرت رضی اللہ عنہ چند مرتبہ عرس اعلیٰ حضرت میں جانے کا اتفاق ہوا۔ بعد وصال بھی اعلیٰ حضرت کی روحانیت نے اپنے فیوض و برکات سے محروم نہ رکھا۔

وللہ الحمد و الصلاة و السلام علی رسولہ الکریم و آخر دعوانا ان الحمد للہ رب العالمین۔ (ص ۲۲۹-۲۳۰ حیات اعلیٰ حضرت، حصہ اول، رضا اکیڈمی ممبئی ۲۰۰۳ء)

کتب اسلامیہ میں باطل فرقوں کے رد و بدل کی خطرناک سازش کا پردہ چاک کرنے والی دستاویزی تحریر

تحریرات

مصنف: انجینئر سید فضل اللہ چشتی (دہلی)

ناشر: فلاح ری سرچ فاؤنڈیشن (دہلی)..... صفحات: ۲۰۸..... ہدیہ: ۱۴۰

نوٹ: انگریزی ایڈیشن بھی شائع ہو چکا ہے۔ رابطہ کریں: Cell. 0989734085